

MALTA

**DIBATTITI TAL-KAMRA TAD-DEPUTATI
(Rapport Uffiċjali u Rivedut)**

L-ERBATA-X-IL PARLAMENT

**Seduta Nru 183
L-Erbgħa, 29 ta' Novembru, 2023**

**Stampat fl-Uffiċċju tal-Iskrivan
Kamra tad-Deputati
MALTA**

Prezz €2.50

L-ERBATAX-IL PARLAMENT

**Seduta Nru 183
L-Erbgħa, 29 ta' Novembru, 2023**

**Il-Kamra tad-Deputati Itaqgħet fis-Sala tal-Parlament,
il-Belt Valletta, fid-9.05 a.m.**

Talba

Seduta Nru 183

L-Erbgħa, 29 ta' Novembru, 2023

WERREJ

MINUTI	79
MISTOQSIJET	79
FTEHIM TAL-KAMRA	79
ORDNIJET TAL-ĠURNATA	
ESTIMI ĠENERALI 2024 – KUMITAT TA' PROVVISTA	
IT-TMINTAX-IL SEDUTA STABBILITA – MINISTERU GĦALL-ĠUSTIZZJA	80
FTEHIM TAL-KAMRA	111
AĠĠORNAMENT	112

MINUTI

Il-Minuti tas-Seduta Nru 182, li saret fit-28 ta' Novembru 2023, ġew ikkonfermati.

MISTOQSIJET

ID-DEPUTY SPEAKER (Onor. David Agius) Ninforma lill-Kamra li skont il-Mozzjoni ta' Proċedura Nru 183 tal-31 ta' Ottubru 2023, din is-seduta hija mingħajr mistoqsijiet.

FTEHIM TAL-KAMRA

ID-DEPUTY SPEAKER: Nifhem li hawn ftehim li jrid jiġi verbalizzat. Is-Segretarju Parlamentari Andy Ellul.

ONOR. ANDY ELLUL (Segretarju Parlamentari għad-Djalogu Soċjali): Bongu, Sur President, u bongu lil kull min ingħaqad magħna. Ninforma lill-Kamra li hemm qbil bejn iż-żewġ naħat li t-terminu ta' 60 jum kif stipulat fl-artikolu 11 tal-Att dwar l-Interpretazzjoni, Kap 249, rigward iż-żmien li fih il-Kamra tista' tirriżolvi li tiġi annullata jew emendata leġiżlazzjoni sussidjarja, ikun estiż sa meta l-Parlament jieqaf għall-ferjat tal-Milied, u dan speċifikament għar-rigward tal-Mozzjoni 184 imressqa mill-Oppożizzjoni dwar l-Avviż Legali 166 tal-2023. Grazzi.

ID-DEPUTY SPEAKER: L-Onor. Paula Mifsud Bonnici.

ONOR. PAULA MIFSUD BONNICI: Sur President, nikkonferma li hemm dan il-qbil.

ID-DEPUTY SPEAKER: Qabel ma ngħaddu għall-Ordnijiet tal-Ġurnata, il-Kamra se tiġi sospiża għal ftit minuti.

Fid-9.08 a.m. il-Kamra ġiet sospiża u rriżumiet fid-9.19 a.m..

ORDNIJET TAL-ĠURNATA

ESTIMI ĠENERALI 2024

KUMITAT TA' PROVVISTA

IT-TMINTAX-IL SEDUTA STABBILITA

MINISTERU GHALL-ĠUSTIZZJA

L-ordni għall-Kumitat gie moqri.

FIL-KUMITAT

L-Onor. David Agius, President tal-Kumitati, jippresiedi.

İC-CHAIRPERSON: Illum il-Kumitat għandu quddiemu l-Voti tal-Ministeru għall-Ġustizzja. Nixtieq ninforma lill-Kumitat li skont Mozzjoni Nru 183 tal-31 ta' Ottubru, 2023 il-hin tad-diskussjoni tal-lum huwa ta' tliet sigħat li għandu jinqasam indaq bejn kelliema tal-Gvern u kelliema tal-Oppożizzjoni bl-ahhar nofs għall-Gvern. Il-Ministru għall-Ġustizzja Jonathan Attard.

ONOR. JONATHAN ATTARD (Ministru għall-Ġustizzja): Sur President, inressaq dawn ir-Risoluzzjonijiet:

VOT 44 - MINISTERU GHALL-ĠUSTIZZJA

Illi s-somma ta' mhux iżjed minn €44,966,917 li tithallas mill-Fond Konsolidat tiġi applikata taħt il-Vot 44 - Ministeru għall-Ġustizzja, kif dettaljata fl-Abbozz tal-Estimi Ġenerali ta' Nefqa għas-sena 2024.

VOT XX - MINISTERU GHALL-ĠUSTIZZJA - KAPITAL

Illi s-somma ta' mhux iżjed minn €9,328,000 li tithallas mill-Fond Konsolidat tiġi applikata taħt il-Vot XX - Ministeru għall-Ġustizzja - Kapital, kif dettaljata fl-Abbozz tal-Estimi Ġenerali ta' Nefqa għas-sena 2024.

İC-CHAIRPERSON: L-Onor. Karol Aquilina.

ONOR. KAROL AQUILINA: Sur President, se nipproponi din l-emenda:

VOT 44 - MINISTERU GHALL-ĠUSTIZZJA

Personal Emoluments

Item 11 - Holders of Political Office

Hassar iċ-ċifra “€54,225” u ssostitwixxi minflok iċ-ċifra “€3”.

Delete the figure “€54,225” and substitute therefor the figure “€3”.

Sur President, “Emergenza fil-qasam ġudizzjarju”! “Il-Qrati qed iżommu wiċċhom ’il fuq mill-ilma, imma bl-eżatt”. “Problemi akuti fi hdan il-Qorti”. “Il-problemi issa huma ferm lil hinn mil-livell aċċettabbli”. “Il-Qrati jinstabu f’xifer kolass”. Dan mhuwiex il-kliem tiegħi, lanqas huma l-kliem ta’ xi kelliem iehor tal-Oppożizzjoni. Dan mhuwiex il-ġudizzju tiegħi personali jew inkella ta’ xi hadd mill-Oppożizzjoni jew tal-Oppożizzjoni kollha kemm hi. Dan huwa l-ġudizzju tal-Prim Imħallef Mark Chetcuti dwar il-qagħda tal-Qrati f’pajjiżna.

Dan huwa l-ġudizzju tal-Assoċjazzjoni tal-Imħallfin u l-Maġistrati ta’ Malta dwar is-sitwazzjoni tal-Qrati ta’ pajjiżna. Nahseb ikun gust ma’ din il-Kamra li f’din l-okkażjoni npoġġi fuq il-Mejda tal-Kamra d-diskors li għamel il-Prim Imħallef Mark Chetcuti fit-2 ta’ Ottubru, 2023, ftit tal-ġimgħat ilu fl-okkażjoni tal-ftuħ tas-sena forenzi li minnu huwa mehud dan il-kliem, kif ukoll l-istqarrija li harget l-Assoċjazzjoni tal-Ġudikatura Maltija fit-2 ta’ Novembru, 2023 wkoll ftit jiem ilu li fiha jingħad dan id-diskors.

İC-CHAIRPERSON: Hawn permess biex jitpoġġew dawn id-dokumenti fuq il-Mejda tal-Kamra? (Onor. Membri: Iva)

Il-permess ingħata.

ONOR. KAROL AQUILINA: Sur President, inqiegħed fuq il-Mejda tal-Kamra:

Stqarrija għall-Istampa mahruġa mill-Assoċjazzjoni Maltija tal-Ġudikatura;

Messagg mill-Prim Imħallef Mark Chetcuti fl-okkażjoni tal-ftuħ tas-Sena Forenzi fit-2 ta’ Ottubru 2023.

Għalhekk, b'differenza milli jsir f'kull Ministeru fejn l-Oppożizzjoni tipproponi tnaqqis tal-paga tal-Ministru bi €3, f'dan il-Ministeru qed nipproponu li l-paga tal-Ministru mhux tinżel bi €3 imma tinżel għal €3. Dan id-diskors ingħad mill-Prim Imħallef u mill-Assoċjazzjoni tal-Imħallfin u l-Maġistrati ta' Malta, u huwa diskors li f'pajjiż normali jwassal għar-riżenja tal-Ministru tal-Ġustizzja. Jien intenni s-sejha tal-Oppożizzjoni li l-Ministru tal-Ġustizzja għandu jerfa' r-responsabbiltà politika għal din is-sitwazzjoni gravi li ninsabu fiha u joffri r-riżenja tiegħu lill-Prim Ministru. Hawn mhux qed nitkellmu dwar sitwazzjoni li tista' tiġi rimedjata billi jsir xi haġa ta' malajr, imma hawn għandna sitwazzjoni li issa ilha tiżviluppa għal numru ta' snin u li l-Gvern Laburista naqas milli jindirizza b'mod serju.

Sur President, l-ebda ministru li kien Ministru tal-Ġustizzja f'pajjiżna qatt ma laqqat dan il-gudizzju fil-konfront tiegħu, qatt ma sar dan id-diskors fil-konfront tiegħu, imma l-Ministru preżenti għandu l-unur jew id-diżunur li jkun ikkundannat b'dan il-mod mill-ogħla awtoritajiet tal-Qrati ta' pajjiżna. Jien nappella: Ejja jkun hemm Ministru li jista' jindirizza dawn id-diffikultajiet b'mod serju, b'mod effiċjenti u b'mod effettiv. Issa m'ahniex qed nitkellmu dwar żmien li għadna se nibdew xi leġislatura.

Dan il-Gvern issa ilu iktar minn għaxar snin u l-Ministru preżenti issa ilu iktar minn sentejn. Il-honeymoon ilu li spiċċa! Hawn qed nitkellmu dwar sitwazzjoni fejn il-Ministru issa jrid jibda jerfa' r-responsabbiltà. Is-sitwazzjoni ma tistax tibqa' sejra iktar hekk, ma nistgħux nibqgħu nhallu s-sistema tal-ġustizzja tagħna f'xi fer kolass, f'sitwazzjoni li mhuwiex iktar possibbli li wiehed jopera fiha, u għalhekk irridu naraw bidliet sinifikanti, u l-bidla trid tibda minn fuq nett. Ma jistax ikun li taht min għandna din is-sitwazzjoni gravi jibqa' f'postu u qisu mhu qed jiġri xejn.

Illum għandna sitwazzjoni fejn il-Qrati huma mifqugħa bil-każijiet. Għandna mħallfin u maġistrati li qegħdin jintalbu jagħmlu l-impossibbli. Għandna haddiema tal-Qrati li mhuwiex imħallsa kif suppost, għandna haddiema b'pagi miżeri u b'kondizzjonijiet tax-xogħol mill-agħar. F'dan l-intervent tiegħi jien se naqbad numru ta' punti biex nispjega d-diffikultajiet kbar li hemm fis-sistema tal-

ġustizzja f'pajjiżna, u se nibda mill-aktar haġa bażika li hija l-bini tal-Qorti.

Fl-opinjoni tiegħi din hija l-aktar haġa problematika li għandna. Għandna bini tal-Qorti li huwa żgħir, antik u li joħloq restrizzjonijiet kbar. Dan huwa bini li nbena minn Gvern Nazzjonalista fl-aħħar tas-snin sittin u ġie inawgurat mill-Prim Ministru Ġorġ Borg Olivier fid-9 ta' Jannar, 1971, jiġifieri dan il-bini f'Jannar li ġej jagħlaq 53 sena. Issa f'dawn l-aħħar 53 sena sar hafna xogħol, il-każijiet fil-Qorti mhux irdoppjaw, imma rdoppjaw fuq li rdoppjaw għal diversi drabi.

Illum għandna bini tal-Qorti li huwa żgħir wisq għan-numru ta' mħallfin u maġistrati u diversi ġudikanti oħra li għandna u għandna spazji żgħar li jkunu ffullati u żgur ma jaqdux il-bżonnijiet li għandu pajjiżna. Inutli nibqgħu nippretendu li l-bini tal-Qorti jew xi estensjoni żgħira tiegħu jew xi tibdil fih se jkun biżżejjed biex jaqdi l-bżonnijiet tal-preżent jew inkella anke tal-futur immedjat ta' ftit snin oħra. Din hija illużjoni. Il-bini tal-Qorti kif inhu, anke jekk isiru hafna bidliet fih, mhuwiex biżżejjed biex jaqdi s-sistema tal-ġustizzja ta' pajjiżna.

Sur President, qed ngħid dan għaliex in-nies li jmorru l-Qorti jirrealizzaw li hemm diffikultajiet serji. Pereżempju, meta jkun hemm ġuri jkun hemm 150 ruh quddiem awla ta' Qorti u jkun hemm konfużjoni shiha sakemm jingħajtu. Ftit tas-snin ilu jien ipproponejt li l-ġurijiet il-kbar ma jibqgħux isiru fil-bini tal-Qorti imma nsibu post alternattiv għalihom biex ma jibqax ikollna influss qawwi ta' nies – ikollok madwar 100 jew 150 ruh li jiġu għall-ġuri fl-ewwel ġurnata – li joħloq din il-problema serja ta' ffullar. Dan appartni l-kwestjoni ta' sigurtà. Anke biex jidhlu n-nies il-Qorti xi kultant ikollna d-diffikultà għax dawn jinqabdu fid-dahla tal-Qorti għaliex ikunu jridu jiġu ċċekkjati. Huwa sewwa li jsir hekk, u jien niringrazzja lill-haddiema tas-sigurtà tal-Qorti li jiċċekkjaw, u mhux l-ewwel darba li jsibu min jabbuża u jwaqqfuh. Sewwa jagħmlu u hekk għandu jkun biex l-ambjent tal-Qorti jkun kemm jista' jkun wiehed sigur.

Pereżempju, teżisti l-problema ta' fejn jinżammu l-esebiti tal-Qorti. Illum fil-bini tal-Qorti tant m'hemm spazju li l-haddiema jridu joqogħdu jiddobbaw kamra 'l hemm, nofs kamra 'l hawn jew xi kuritur biex iqiegħdu l-esebiti tal-Qorti.

Tant hija gravi s-sitwazzjoni li waħda mill-kmamar fejn jinżammu l-esebiti qiegħda fis-sular ta' isfel tal-Qorti, erba' passi 'l bogħod minn fejn jinżammu l-persuni arrestati li jkunu se jittressqu quddiem il-Qorti. Daqshekk hija gravi s-sitwazzjoni! Immaġina inti tiġi biex tagħżel post fejn se tqiegħed il-provi u dokumenti li se jintużaw f'każ kontra persuna akkużata kriminalment! Kieku fejn tmur tqegħedhom? Ma tmurx tqegħedhom viċin ta' fejn tkun dik il-persuna, imma tqegħedhom xi imkien ieħor. Din hija sitwazzjoni gravi li ma tistax tibqa' ma tiġix indirizzata b'mod serju.

Bhalissa min imur il-Qorti jirrealizza li għaddej xogħol fit-tieni sular fejn hemm l-awli tal-imħallfin. Għandek spazju kbir b'għoli ta' qisu żewġ sulari u li dak l-ispace li huwa kuritur kbir se jiġi maqsum min-nofs. Bażikament se jsir saqaf falz u se jiddaħħlu numru ta' awli. Issa jien nista' qsi: Xi hadd haseb fuq l-effett negattiv li dan se jkollu fuq l-ispace u fuq l-ambjent tal-Qorti? Xi hadd haseb jew xi hadd staqsa jekk l-istruttura tal-bini tal-Qorti tiffallx għal dan l-iżvilupp? Min ġie kkonsultat dwar dawn ix-xogħlijiet?

Il-union tal-ħaddiema ġiet ikkonsultata? Il-Kamra tal-Avukati ġiet ikkonsultata? Il-Kamra tal-Prokuraturi Legali ġiet ikkonsultata? L-Assoċjazzjoni tal-Imħallfin u l-Maġistrati ġie ikkonsultata? Nixtieq li l-Ministru jiddedika ftit tal-hin biex jispjega min ġie kkonsultat f'dan l-proċess. Li nista' ngħidli jien li nkun il-Qorti kuljum hu li hemm kummenti negattivi ħafna dwar kif qed jiżviluppa l-ambjent tal-Qorti, fis-sens li dan l-ispace f'daqqa waħda, li hu space li hemm bżonn wkoll, se jiġi trasformat b'mod li wiehed kważi jibda jhossu qisu maqful. Għalhekk nitlob lill-Ministru jispjega dan it-tibdil li se jsir.

Il-Ministru qiegħed jgħid ukoll li se jkun qiegħed jagħmel investment ta' €5 miljuni f'bini li jinstab fuq wara tal-Qorti fi Triq id-Dejqa u li dan il-bini se jiġi żviluppat f'numru ta' awli u ufficċji godda. Il-Ministru qed jiftaħar u jgħid li dan se jkun żvilupp bla precedent u se jintnefuq €5 miljuni għal dan il-proġett. Fil-verità dan il-proġett huwa proġett irriċiklat għax il-Ministru ta' qablu l-Onor. Edward Zammit Lewis diġà kien ħabbar dan il-proġett f'Novembru tal-2020, jiġifieri tliet snin ilu.

Dakinhar il-Ministru kien mar fi Triq id-Dejqa u ħabbar li kien se jagħmel dan il-proġett ta' numru

ta' awli godda f'bini fuq wara tal-Qorti li kellu jkun lest sa sentejn wara, jiġifieri suppost sa Novembru 2022. Għaddiet sena, għaddew sentejn, għaddew issa tliet snin u dan il-proġett għadu lanqas biss beda. Irrid nagħmel referenza għal stqarrija li kien ħareġ il-Ministru Edward Zammit Lewis fis-7 ta' Novembru, 2020 fejn kien qal li fi żmien sentejn binja dilapidata biswit il-Qorti eżistenti fi Triq id-Dejqa l-Belt Valletta se tkun qed tiġi rinnovata u ristrutturata bil-ghan li jitwaqqfu erba' awli u 25 ufficċju għdid. Hawnhekk għandi stqarrija bir-ritratti tal-Ministru qed jindirizza l-konferenza tal-aħbarijiet ta' dik l-okkażjoni, li nitlob il-permess biex inpoġġiha fuq il-Mejda tal-Kamra:

IC-CHAIRPERSON: Hawn permess? (Onor. Membri: Iva)

Il-permess ingħata.

ONOR. KAROL AQUILINA: Sur President, inqiegħed fuq il-Mejda tal-Kamra:

Stqarrija mill-Ministru għall-Ġustizzja (PR202209) datata 7 ta' Novembru 2020: 'Investment ta' €5 miljun f'binja għdida għall-qrati tagħna'.

Irrid niġbed l-attenzjoni li dak iż-żmien il-Ministru Zammit Lewis kien qal li se jkun hemm erba' awli godda u llum, biex tkompli tiggrava s-sitwazzjoni, il-Ministru qed jgħid li mhux erbgħa se jkun hemm imma tlieta.

Għandna wkoll sitwazzjoni gravi fil-bini tal-Qorti f'Għawdex. Ma nafx kemm-il darba ġie mwieġhed li se jinbena qorti għdid għal Għawdex, u Ministru Laburista wara ieħor ta' Għawdex jagħmel pjan, imbagħad ta' warajh iħassru jew ibiddlu! Kienet dahlet pika - u jien ngħid li għad hemm din il-pika - bejn Ministri suċċessivi Laburisti dwar x'għandu jsir rigward il-bini tal-Qorti. Wiehed jagħmel pjan mod, jinbidel, isir ta' warajh, iħassar dawk il-pjanijiet u jerga' jibda mill-għdid. Jekk wiehed jara d-diskors tal-Ministru tal-Finanzi u l-estimi li ppreżenta, wiehed isib li għat-tieni sena konsekuttiva m'hemm l-ebda flus ivvotati għal dan il-ghan. It-tieni darba din, it-tieni sena, u l-vot kapitali għall-Qorti ta' Għawdex tnaqqas minn €400,000 fis-sena 2022 għal €100,000 fis-sena 2023.

Mela l-ewwel problema gravi li għandna fis-sistema tal-ġustizzja f'pajjiżna hi li għandna bini

inadegwat fejn il-Qrati ta' pajjiżna joperaw. Jien nahseb li wasal iż-żmien li nindirizzaw din il-problema billi jkun hemm id-deċiżjoni li jsir żvilupp ta' bini ġdid tal-Qorti fil-Belt Valletta biex nindirizzaw din is-sitwazzjoni fejn imhalled irid jaħdem imma m'għandux awla fejn jaħdem. Għandna sitwazzjoni fejn maġistrat ikun irid jagħmel seduti żejda u minflok ikollna l-awli għad-dispożizzjoni tiegħu, dan ma jistax jaħdem għax m'għandux awla fejn iżomm l-affarijiet u fejn ikun hemm il-haddiema tiegħu u jkun jista' jopera fi xhin irid b'mod li jkun jista' jaqta' x-xogħol.

Għandna mhallfin u maġistrati li jridu jaħdmu. Għandna mhallfin u maġistrati li jekk tghidilhom li tkun disponibbli fit-8.00 a.m., jagħmlu s-seduta fit-8.00 a.m. Għandna mhallfin u maġistrati li jissuggerixxu, pereżemju, li jagħmlu seduti anke waranofsinar meta jkun hemm bżonn. Jigifieri r-rieda tal-imhallfin u l-maġistrati li jmexxu 'l quddiem ix-xogħol tal-Qorti qiegħda hemm, u jien ngħid li dik ir-rieda tal-imhallfin u l-maġistrati hija komplementata bil-qawwi mill-haddiema tal-Qorti.

Problema kbira fis-sistema tal-ġustizzja f'pajjiżna hija n-nuqqas kbir ta' haddiema u ta' haddiema kwalifikati u mharrġa biex jagħmlu x-xogħol fil-Qorti. Ix-xogħol fil-Qorti mhuwiex kwalunkwe xogħol għax hemm proċeduri partikolari u speċjali u x-xogħol ikun irid isir b'ċerta serjetà. Hawn qed nitkellmu dwar haddiema li jassistu mhallfin u maġistrati fix-xogħol tagħhom, haddiema li jmexxu awli kważi aktar mill-imhalled u l-maġistrat fil-mod kif jiġi organizzat ix-xogħol.

Sur President, l-ewwel nett irridu nringrazzjaw lil dawn il-haddiema tal-kontribut tagħhom fis-sistema tal-ġustizzja tagħna għall-isforzi li jagħmlu konsistentement kuljum biex is-sistema tal-ġustizzja tagħna b'xi mod tibqa' topera, però għandna diffikultajiet kbar. Lura fis-snin meta jien ilhaqt avukat, kważi 20 sena ilu u anke qabel, il-Qorti kien post li wiehed jaspira li jmur jaħdem fih. L-aħjar nies fiċ-Ċivil kien jfittxu li jmorru jaħdmu l-Qorti għaliex kien hemm ċertu preġju u stima fil-post u kien hemm ċertu sens ta' organizzazzjoni. Illum il-ġurnata s-sitwazzjoni hija l-oppost. Illum din il-ġibda lejn il-Qorti bħala post tax-xogħol sparixxiet u minflok għandna s-sitwazzjoni li persuna li taħdem fiċ-Ċivil jew persuna li qiegħda tfittex impjieg tevita għal kollox li tmur taħdem il-Qorti.

Għaliex gara dan? L-ewwel nett l-aktar raġuni importanti hija l-kwestjoni tal-pagi u l-kondizzjonijiet tal-haddiema. Jekk wiehed jara l-pagi tal-haddiema jirrealizza li dawn bl-ebda mod ma jistgħu jitqabblu ma' pagi oħrajn għar-responsabbiltà li l-haddiema jgħorru. It-tieni għaliex il-volum tax-xogħol u r-responsabilitajiet tagħhom kiber b'mod inaċċettabbli. Huwa inaċċettabbli li twaqqfet l-Aġenzija għas-Servizz tal-Qrati u minflok l-affarijiet marru 'l quddiem kif suppost sar, l-affarijiet marru għall-agħar, tant li qegħdin f'emergenza fil-qasam tal-ġustizzja. Dan ma seħhx b'kombinazzjoni imma seħh għaliex fl-aħhar għaxar snin il-Gvern minflok imbotta 'l quddiem biex fil-Qorti jkollna jaħdmu l-aħjar nies, holoq sitwazzjoni fejn min għandu interess li jsib xogħol marbut mal-ġustizzja minflok jagħzel it-triq li jaħdem mal-Aġenzija, mal-Gvern fil-Qorti, jippreferi jmur jaħdem band'ohra, f'affarijiet oħrajn marbuta maċ-Ċivil jew fis-settur privat.

Ahna nixtiequ naqilbu din ix-xejra, Sur President. Ahna rridu sitwazzjoni fejn l-aħjar imhuh u l-aħjar persuni jagħżlu li jmorru jaħdmu fis-servizz tal-Qrati ta' pajjiżna. Dan irridu nagħmluh billi l-ewwel intejbu l-pagi u l-kondizzjonijiet tal-haddiema. It-tieni, wiehed irid jaħdem f'ambjent organizzat u mhux jispiċċa skjav tax-xogħol, u jkun iħoss li x-xogħol qed jagħmlu kif suppost, b'mod prudenti, b'mod responsabbli mingħajr diffikultajiet biex ikun jista' jilhaq l-għanijiet li ta' fuqu jkun qed jitolbu biex jilhaq.

Din is-sitwazzjoni tal-haddiema tal-Qorti hija riflessa anke fl-avukati żgħar li jixtiequ jaħdmu l-Qorti. Din ġieli semmejtha lill-Ministru u naf li l-Ministru jaqbel miegħi dwarha. Jien ngħid li llum għandna kriżi fin-numru ta' avukati li jridu jiġu jaħdmu l-Qorti. Illum għandna sitwazzjoni fejn kull sena numru ta' avukati li ilhom jipprattikaw għexieren ta' snin qegħdin jagħżlu li ma jibqgħux jaħdmu l-Qorti. Għaliex? Għaliex il-mod kif miexja d-dinja huwa kompletament differenti minn kif isiru l-affarijiet fil-Qorti. Il-mod kif l-affarijiet idumu l-Qorti, l-ambjent tal-Qorti u l-mod kif forsi jiġibu ruħhom bejniethom in-nies fil-Qorti mhuwiex wiehed seren jew pjaċevoli.

Diġà min-natura tiegħu x-xogħol huwa stressanti hafna u hemm ċerta tensjoni. Dan minbarra li hemm ukoll kwestjoni ta' dhul mill-avukati għal ċertu xogħol li jagħmlu. Minhabba dawn ir-raġunijiet għandna sitwazzjoni fejn tistaqsi lill-avukati żgħar u ssib li hadd ma jrid jiġi jaħdem il-

Qorti. Filwaqt li hemm din l-aspirazzjoni li inti tkun avukat li tipprattika l-Qorti ghax fih is-sabih tieghu, però meta tmiss mar-realtà tinduna li m'ghandekx tersaq 'l hemm.

Jien nappella lill-Ministru biex insibu mod kif din ix-xejra negattiva dwar il-Qorti fost l-avukati zgħar tigi indirizzata. Hemm hafna affarijiet x'jistghu jsiru. Jekk wiehed jaqbad ftit il-proposti tal-Kamra tal-Avukati dwar il-professjoni u kif tista' tigi regolata ahjar, dik hija wahda mill-affarijiet li hemm bżonn li jsiru. Hemm aspetti li jistghu jinbidlu anke fil-mod kif inhu strutturat il-kors tal-ligi fl-Università. Għadek tisma' studenti jghidulek li hargu mill-Università, marru l-Qorti u skoprew li dak li tghallmu l-Università ma jippreparax għall-Qorti u jispiċċaw f'dinja kompletament differenti.

Sur President, dawk huma l-aktar żewġ affarijiet importanti li jridu jiġu indirizzati biex is-sitwazzjoni ma tkomplex sejra għall-agħar. Jien issa se nagħti eżempji ta' kemm is-sitwazzjoni hija gravi billi nirreferi għal xogħol li għamlu l-imħallfin u l-maġistrati ta' pajjiżna ta' kuljum mingħajr waqfien u b'mod li ma jistghux jikkellmu dwaru apertament. Wahda mill-affarijiet tajbin li kien għamel Gvern Nazzjonalista kienet li beda jippubblika l-istatistika dwar il-każijiet li hemm il-Qorti. Fil-fatt kien f'April tas-sena 2002, jiġifieri 21 sena ilu - dak iż-żmien il-Ministru tal-Ġustizzja kien Austin Gatt - li l-Qorti ppubblikat l-ewwel rapport bl-istatistika dwar il-kawżi li kienu jinstabu pendent quddiem il-Qorti. Illum, jekk irridu, nistghu naraw 21 sena shaħ ta' statistika li biha wiehed jista' jagħmel analiżi, jista' jiġbed ukoll konklużjonijiet u jista' wkoll jōhroġ b'ideat ta' x'jista' jsir. Però l-aktar haġa importanti hi li wiehed irid jindirizza fejn hemm il-problemi. Hawn nitlob il-permess biex inqiegħed fuq il-Mejda tal-Kamra l-aħħar statistika tal-Qorti.

IC-CHAIRPERSON: Hawn permess? (Onor. Membri: Iva)

Il-permess inġhata.

ONOR. KAROL AQUILINA: Sur President, inqiegħed fuq il-Mejda tal-Kamra:

Analiżi ta' Kawżi tal-Qrati u Tribunali Ċivili maqsuma skont il-Qorti fil-perjodu bejn Jannar u Settembru 2023; u

Statistika dwar kawżi f'Ottubru 2023 maħruġa mill-Qrati tal-Ġustizzja.

Din l-istatistika hija miġbura fi tnejn. Għandek is-settur kriminali u ċ-Ċivil, imbagħad din l-istatistika hija miġbura b'mod li wiehed jista' jikkompara u jista' jirrealizza wkoll fejn hemm diffikultajiet serji. Hawnhekk jien se nsemmi numru ta' punti li jirriżultaw minn din l-istatistika u li għandhom jinkwetaw lil kulhadd. Bħalissa jinkwetaw l-aktar l-imħallfin u l-maġistrati lill-persuni li jaħdmu l-Qorti u min imur il-Qorti. Jien se ngħaddi dawn in-numri u se nispejgahom biex wiehed ikun ċar fuqieq qegħdin nitkellmu.

Sa Settembru 2023 quddiem il-Qrati ta' pajjiżna fil-Kriminal kellna aktar minn 1,800 inkjesta pendent, jiġifieri l-maġistrat jirċievi rapport, jiftah inkjesta u jagħmel l-investigazzjoni u l-ġbir tal-provi hu. Sa Settembru 2023 kien hemm madwar 2,800 kumpilazzjoni pendent, jiġifieri każ ta' ġbir ta' provi kontra persuna akkużata u mressqa quddiem il-Qorti. Maġistrat wiehed waħdu - u jien għandi l-isem imma mhux se nsemmi l-ismijiet għax mhux importanti - għandu 274 inkjesta pendent quddiemu. Dan appartax-xogħol l-iehor li se nsemmi li għandu dan l-istess maġistrat.

Maġistrat ieher waħdu għandu 1,572 każ tad-distrett pendent quddiemu. L-istess maġistrat li għandu dawn l-1,572 każ tad-distrett pendent quddiemu għandu 214-il kumpilazzjoni u 153 inkjesta. Kif jista' jkun li maġistrat jagħmel dan ix-xogħol kollu b'mod effiċjenti u effettiv jekk għandu dawn in-numri kbar pendent quddiemu? Maġistrat ieher għandu 346 kumpilazzjoni pendent quddiemu, appartax-xogħol ieher. L-istess maġistrat li għandu 274 inkjesta pendent għandu wkoll 3,731 każ ta' traffiku pendent quddiemu.

Il-każijiet fil-Qorti tal-Familja dwar vjolenza domestika jammontaw għal 2,283 u maġistrat wiehed waħdu għandu 2,266 każ ta' vjolenza domestika pendent quddiemu. Issa hawn irrid nieqaf ftit. Il-Ministru jghid li fil-verità għandna żewġ maġistrati li jagħmlu u jisimghu l-każijiet tal-vjolenza domestika. Veru, għandu raġun, hemm żewġ maġistrati, però wiehed mill-maġistrati għandu 2,266 każ ta' vjolenza domestika pendent quddiemu u l-maġistrat l-ieher għandu 17-il każ biss pendent quddiemu. Issa għiduli intom maġistrat li għandu 2,266 każ ta' vjolenza domestika pendent quddiemu, kif

jista' jisma' dawn il-każijiet u jiddeċidihom fi żmien raġunevoli biex ma jkollniex aktar id-definizzjoni ta' sitwazzjoni gravi li kellna f'dan il-pajjiż sa ftit tax-xhur ilu? Qed nara lill-Onor. David Agius u kien hawn il-Kap tal-Partit ukoll u nies oħrajn li semmew li l-Qorti qiegħda toħroġ differimenti ta' każijiet tal-vjolenza domestika mhux għal Frar 2024, imma għal Frar 2025. Għall-Ministru dan huwa aċċettabbli jew le?

Ftit tax-xhur ilu meta laħqu numru ta' maġistrati u mhallfin godda l-Ministru kien għamel premura u qal li issa li għandna dawn il-maġistrati godda se jindirizza din is-sitwazzjoni billi l-Prim Imħallef jalloka maġistrat ieħor għall-każijiet ta'vjolenza domestika. Ir-realtà mhijiex hekk. Dan mhux qed ngħidu jien imma qed tgħidu l-istatistika uffiċjali tal-Qorti li ma jista' jmeriha hadd li dwar il-każijiet tal-vjolenza domestika għandna maġistrat wiehed li qiegħed jisma' 2,266. Għiduli intom jekk hawnx xi hadd kapaċi li dawn l-2,266 każ jismagħhom u jiddeċidihom fi żmien raġunevoli?

Fi żmien raġunevoli fil-każ ta'vjolenza domestika żgur ma jistax ikun snin, imma jrid ikun ftit ġimghat jew ftit jiem. Lanqas għandu jkun ftit xhur, imma għandu jkun ftit jiem jew ftit ġimghat! Lill-Ministru ngħidli li bl-intenzjoni kollha tajba ta' kulhadd is-sitwazzjoni mhux veru giet indirizzata. Din għedtha jien, qaluha kollegi oħrajn tiegħi, giet irrapportata fil-mezzi tax-xandir, imma donnu li jaqa' fuq widnejn torox. Ahna nistennew li din is-sitwazzjoni tiġi indirizzata bl-aktar mod rett u immedjat għax dawn huma sitwazzjonijiet sensittivi li ma jistgħux jibqgħu jistennew għal żmien twil. Hawnhekk m'ahniex qed nitkellmu dwar kwestjoni bejn tnejn min-nies dwar tieqa jew ventilatur. Hawn qed nitkellmu dwar relazzjonijiet bejn in-nies fejn ikun hemm element ta'vjolenza u jkun hemm ir-riskju għall-hajja tal-persuni.

Hemm maġistrat wiehed li għandu 4,052 proċedura pendenti quddiemu, inkjesti, kumpilazzjonijiet u każijiet, apparti hafna affarijiet oħra ta' amministrazzjoni li jsiru u li ma jidhrux. Naturalment f'din l-istatistika ma jidhrlux, pereżempju, it-talbiet għal mandati u dawn l-affarijiet. Dan ma jista' qatt ikun ikkonsidrat bħala aċċettabbli. Imma halli issa nitkellem ftit dwar iċ-Ċivil u, l-istess, se nitkellem fuq l-istatistika, jiġifieri dawn

mhumieħ opinjonijiet tiegħi imma huma statistika li tippubblika l-Aġenzija kull xahar.

Quddiem il-Qorti tal-Appell veru biddilna l-proċedura tal-appell u jien naqbel magħha, għalkemm hemm xi affarijiet li jistgħu jiġu rfinati, però għad għandna sitwazzjoni fejn għandna madwar 500 appell li għadhom sal-gurnata mqaddsa tal-lum ma ġewx appuntati. Għandna appelli li ilhom pendenti tlieta, erba' snin. Issa halli nispejga ftit għax forsi jkun hawn min jgħidlek li hija haġa ovvja li ddum fl-appell. Le, mhux ovvja li ddum. Hawnhekk qed nitkellmu dwar xi hadd li ppreżenta appell minn kawża, il-parti l-oħra wiegħbet għal dak l-appell u l-Qorti, minflok tappunta gurnata u tisma' l-appell, thalli tlieta, erba' snin biex tagħtik l-appuntament għal meta jibda jinstema' l-appell. Issa jien naf li bil-proċedura l-għdida din is-sitwazzjoni giet indirizzata, però nahseb li huwa ingust li nhallu dawn il-500 każ mhux indirizzati u dan għandna nirrimedjawn kemm jista' jkun malajr.

Nahseb li għandna nagħmlu sforz akbar biex ikun hemm aktar imħallfin assenjati fil-Qorti tal-Appell fit-tliet sezzjonijiet differenti. Meta saru dawn is-sezzjonijiet, l-intenzjoni ma kinitx li noqogħdu ngħidu li din is-sezzjoni tisma' biss dawn il-każijiet, imma l-intenzjoni kienet li eventwalment, wara numru ta' snin, dawn it-tliet sezzjonijiet jibdew jisingħu l-każijiet kollha mingħajr ebda distinzjoni biex ikun hemm ċertu effiċjenza.

Bħalma għandna fil-każ tal-maġistrati, anke fost l-imħallfin għandna l-istess sitwazzjoni dwar każijiet pendenti quddiemhom. Imħallef wiehed waħdu – u nerga' ngħid li mhux se nsemmi ismijiet apposta, però min irid imur ifittex l-istatistika jinduna - għandu 725 kawża pendenti quddiemu. Imħallef ieħor għandu 609, ieħor għandu 593 u ieħor għandu 557 kawża pendenti quddiemu. Intom jidhrilkom li dawn huma numri aċċettabbli li wiehed jista' jimmaniġġja tajjeb? Fiċ-Ċivil ukoll għandna maġistrat li quddiemu għandu aktar minn 1,000 kawża pendenti. L-istess, dan huwa numru aċċettabbli? Ahna qed nippretendu li maġistrat jagħmel dan il-volum kbir ta' xogħol, apparti xogħol ieħor ta' kuljum?

Fil-Qorti tal-Familja, fejn għandna tliet imħallfin b'kollox, hemm kważi 1,200 każ u mħallef wiehed waħdu għandu 472 każ pendenti quddiemu. Ieħor għandu 463 u hemm ieħor

ghandu 276 każ. Din hija kwestjoni sensittiva ħafna. Jehtieg li jkollna aktar ġudikanti biex dawn il-każijiet jinstemgħu aktar malajr. Imma jekk ikollok il-ġudikanti u ma jkollokx l-isparju u ma jkollokx ir-riżorsi umani li jassistu lill-imħallfin, nafu li dik hija problema kbira.

Sur President, dawn in-numri juru li l-imħallfin u l-maġistrati tagħna qegħdin jintalbu jaġhmlu l-mirakli, u ahna nafu li l-ebda bniedem fuq din l-art ma jaġhmel il-mirakli. Nispera li l-Ministru jaqbel miegħi li din hija sitwazzjoni li m'għadhiex aktar aċċettabbli. Nispera li jirrealizza li ma nistgħux nibqgħu sejr in hekk. Nispera li l-Ministru jirrealizza kemm hi gravi s-sitwazzjoni u kemm għandu responsabbiltà kbira u, l-ewwel nett, jerfa' r-responsabbiltà politika għal din is-sitwazzjoni gravi. Kif tista' tiġi indirizzata din is-sitwazzjoni? Jien se nsemmi ftit ideat. M'għandix dubju li hemm ħafna oħrajn u hemm opinjonijiet diversi, però naħseb li dak li se nsemmi huwa l-ovvj u li jgħiduh ħafna nies.

Ftit tal-ġimgħat ilu kellna l-ħatra ta' tliet imħallfin godda: l-Imħallf Natasha Galea Sciberras, l-Imħallf Mark Simiana u l-Imħallf Henri Mizzi, li nsellmilhom minn hawnhekk. Ftit tal-jiem ilu kellna wkoll l-aħbar li se jinhatru ħames maġistrati godda li wkoll isellmilhom u nawguralhom. Dawn huma l-avukati Antoine Agius Bonnici, Philip Galea Farrugia, Jean Paul Grech, Ann Marie Thake u Nadia-Helena Vella. Kollha huma persuni serji, kollha huma persuni kompetenti ħafna, m'hemmx dubju dwarhom, u m'għandix dubju li se jaqdu r-rwol tagħhom tajjeb.

Però nistaqsi: It-tliet imħallfin godda u dawn il-ħames maġistrati godda se jkollhom staff tal-ħaddiema assenjati magħhom mill-ewwel ġurnata? Jew se jkollna repetizzjoni ta' dak li ġara ftit tax-xhur ilu meta nhatru erba' maġistrati godda u dawn spiċċaw ma jistgħux jaħdmu għal numru ta' xhur għax ma kellhomx ħaddiema magħhom? Se jkollhom l-istaff allokat magħhom u l-awla tagħhom? Se jkollhom l-isparju tagħhom minn fejn jistgħu joperaw? Jew inkella se jkollna mill-ġdid numru ta' maġistrati li jħarsu lejn is-saqaf għax iridu jaħdmu imma ma jistgħux għax m'hemmx biex taħdem?!

Wahda mill-inizjattivi li għandha ssir b'mod immedjat hi li meta jilhaq maġistrat u imħallf ġdid għandu jkun hemm mill-ewwel l-assenjazzjoni tat-tim ma' dak l-imħallf jew

maġistrat. M'għandniex nibqgħu naħtru mħallfin u maġistrati, nitfgħuhom fil-problema, imbagħad irridu naraw wara kif se niddubbaw xi ħadd minn hemm, niddubbaw xi ħadd minn hawn, jew nissellfu lil xi ħadd minn xi mkien ieħor biex nġhaqqdu t-tim ta' madwaru. Imħallf jew maġistrat li jilhaq għandu jkollu mill-ewwel it-tim tiegħu ta' ħaddiema.

It-tieni punt huwa dwar il-kwestjoni tal-maġistrati inkwerenti. Ahna bħala Oppożizzjoni ilna snin ngħidu li għandu jkun hemm grupp ta' maġistrati inkwerenti li jaġhmlu l-inkjesti biss, u hawn se nistaqsi biss. Kif se ssir l-assenjazzjoni ta' dawn l-maġistrati? Il-maġistrati li se jibdew jaġhmlu inkjesti biss huma fost il-maġistrati eżistenti, fosthom dawk li ġew maħtura issa? Jien qed nistaqsi, m'iniex qed nipprova nakkuża lil xi ħadd, biex inkun ċar. Kif se ssir l-assenjazzjoni tagħhom? Kemm għall-inkjesti godda u kemm għall-inkjesti li huma pendent, se jkun hemm xi deċizzjoni li inkjesti li qegħdin pendent quddiem xi maġistrati partikolari, dawk jittehdulhom? Jekk se jkun hemm hekk, min se jieħu dik id-deċizzjoni? Se jkun il-Ministru? Se jkun il-Prim Imħallf?

Sur President, jien qed nitlob lill-Ministru jindirizza dan il-punt anke biex nevitaw sitwazzjoni ta' kontroversja dwar kif dawn il-maġistrati se jibdew jaġhmlu l-inkjesti biss. Jien se mmur *oltre* minn hekk. L-idea li jkun hemm maġistrati li jaġhmlu l-inkjesti biss wiehed m'għandux iwettaqha nofs sajran imma għandu jaġhmlha tajba mill-ewwel. Inutli nagħmlu maġistrati li jaġhmlu inkjesti biss jekk fuqhom se ngħabbu l-istess problemi li hemm fil-Qorti l-lum. Fil-fatt il-Prim Imħallf mhux din is-sena imma s-sena li għaddiet ġibed l-attenzjoni li hemm il-ħtieġa li jekk se jinhatru maġistrati godda għall-inkjesti biss, dawn ma jkunux jiffirmaw parti mill-grupp ta' maġistrati eżistenti, lanqas ikunu jiffirmaw parti mill-bini tal-Qorti, imma għandu jkun hemm bini dedikat apposta li joperaw minnu fejn ikollhom l-istaff, ir-riżorsi u l-esperti tagħhom b'mod li ma jiddakkru minn dak kollu ħażin li qed isir fis-sistema tal-ġustizzja f'pajjiżna.

Sur President, l-aħħar punt li nixtieq nagħmel hu dwar żewġ affarijiet li nixtieq li l-Ministru jitellem ftit ċar dwarhom halli nipprova nimxu 'l quddiem fihom. Ftit tal-jiem ilu ... (Interruzzjonijiet) Iva, forsi jiġi ħaddieħor u jaġhmel l-affarijiet li se ngħid issa.

(Interruzzjonijiet) Ma jimportax. Ir-rwol tiegħi bħala kelliem tal-Oppożizzjoni jien naqdi. Huwa l-Ministru li ma jaqdx ir-rwol tiegħu. (Onor. Membri: Hear, hear) Jien, bil-limitazzjonijiet kollha li għandi - u għandi hafna limitazzjonijiet, inkluż limitazzjoni ta' ħin - xogħli nagħmlu u nipprova nagħmlu tajjeb hafna. (Interruzzjonijiet) Jien ma qlajt l-ebda kundanna mingħand il-Prim Imħallef u mingħand l-Assoċjazzjoni Maltija tal-Ġudikatura. Inti qlajtha! (Onor. Membri: Hear, hear) Jien ma qlajt l-ebda kundanna! Anzi mhux talli ma qlajtx kundanni jien, talli niehu inizjattivi li suppost teħodhom inti!

Nagħmlulek ix-xogħol aħna qegħdin! (Interruzzjonijiet) (Onor. Membri: Hear, hear) Bhal meta ftit tal-gimghat ilu pproponejna għall-ewwel darba fl-istorja tal-Parlament Malti t-twaqqif ta' Kumitat dwar il-Ġustizzja. Aħna għandna sistema li fil-Parlament is-settur tal-ġustizzja ma jiġi diskuss kważi qatt hliet meta niġu għall-vot tal-Baġit, u allura nixtieq nisma' lill-Ministru jgħid li hu favur li jitwaqqaf għall-ewwel darba kumitat tal-ġustizzja f'pajjiżna biex dan il-kumitat jibda jagħmel analiżi ta' x' qed jiġri fis-sistema tal-ġustizzja f'pajjiżna. (Interruzzjonijiet) Nagħmilha wkoll fil-kumitat jekk trid! U ejja u aghmilha int ukoll fil-kumitat, mela thares lejja u tippretendi li nagħmillek xogħlok! Aghmel xogħlok int issa, hux! Inti b'dan li qed tgħidli lanqas €3 ma haqqek illum! Haqqek tagħtina minflok nagħtuk! (Interruzzjonijiet)

It-tieni, ftit tal-jiem ilu flimkien mal-Għaqda Studenti tal-Liġi pprezentajna Abbozz ta' Liġi dwar sħarriġ ġudizzjarju li jirrifletti dak li l-Qorti ilhom jindikaw f'diversi sentenzi tal-Qorti li hemm bżonn bidliet. Aħna għamilna dan l-eżerċizzju flimkien mal-Għaqda Studenti tal-Liġi, u nixtieq nisma' mill-Ministru jgħid jekk huwiex favur dan l-Abbozz ta' Liġi jew le. Nixtieq nisma' mingħandu. Almenu jgħidilna li se jagħmel xi haġa. Veru nkunu għamilniehulu aħna, imma almenu jiġi jaqbel magħna u nkunu għamilna xi haġa ta' ġid. Il-Ministru l-uniku haġa li tinteressah hi li jekk hemm kriminali li qed ibatu xi forma ta' preġudizzju, xi forma ta' ffrizar u xi haġa hekk, dak mill-ewwel jiġi hawn jipprezenta l-liġi biex ibiddilha. Però affarijiet oħra li huma ta' hteġa u ta' importanza, dak le, dak ma jagħmel xejn dwarhom!

Sur President, il-Ministru jrid jirrealizza li s-sitwazzjoni hija gravi u gravi hafna. Dan huwa l-uniku Ministru fl-istorja ta' pajjiżna li laqqat dan il-kliem mill-Prim Imħallef u mill-Assoċjazzjoni tal-Ġudikatura, u allura nappellalu jagħmel haġa onorabbli u jwarrab mill-kariga biex jagħti ċans li jkun hemm ministru li tassew irid itejjeb is-sistema tal-ġustizzja f'pajjiżna. Nirringrazzjak. (Onor. Membri: Hear, hear)

IĊ-CHAIRPERSON: Grazzi. Aktar rimarki? L-Onor. Carmelo Mifsud Bonnici.

ONOR. CARMELO MIFSUD BONNICI: Sur President, nirringrazzjak tal-fakultà li nitkellem f'dan il-vot partikolari tal-Ministeru tal-Ġustizzja. Dan huwa Ministeru importanti hafna. Mhuwiex wiehed li jgħib hafna gratitudni jew b'xi mod huwa popolari mal-poplu, però kull deputat li jiġi jitkellem hawnhekk għandu dmir li jagħmel proposti u jitkellem sabiex ikun hawn aktar ġustizzja fil-pajjiż. Kif iddeskriva tajjeb il-kollega, fil-Qorti hemm numru ta' problemi nevralġiċi u hemm problemi li qed jakkumulaw li jitolbu mingħandna, li rridu ġustizzja li sservi lil pajjiżna, li niehdu dawk il-miżuri neċessarji biex il-Qorti jaħdem aħjar u anke jkun hemm rimedji alternattivi biex in-nies jingħataw twegiba għad-diffikultajiet li huma jsibu.

Fil-ġustizzja għandna bżonn niddiskutu xi strateġija se nużaw. Xi strateġija qegħdin nużaw bhalissa l-Qorti? L-istrateġija li ġiet użata tul dawn l-aħħar għaxar snin hija dik li tibghat aktar xogħol fil-Qorti u l-effett tagħha kien proprju li wahhal hafna s-settur ġudizzjarju. Hemm bżonn li nerġġu nikkoltivaw mill-ġdid dak li aħna nsejhu bħala l-alternative dispute resolutions. Infakkar lill-Ministru li diversi pajjiżi Ewropej fis-settur tal-ġustizzja jimxu aktar 'il quddiem meta jkollhom ċentru tal-arbitraġġ u ċentru tal-medjazzjoni b'saħħtu.

Ftit taż-żmien ilu jien tlabt lill-Ministru l-istatistika dwar iċ-Ċentru tal-Arbitraġġ, u sibna jew skoprejna li mill-2003, minn meta għamilna numru ta' emendi biex bghatna ammont ta' xogħol fiċ-Ċentru tal-Arbitraġġ sal-lum, dahlu 6,200 kawża. Minflok dahlu l-Qorti, dawn marru fiċ-Ċentru tal-Arbitraġġ. Iċ-Ċentru tal-Arbitraġġ jista' jiġi użat aħjar. Jista' jiġi kkoltivat aħjar billi wiehed ikollu aktar nies hemmhekk u fl-istess ħin aktar biċċiet tax-xogħol li jintbagħtu direttament fiċ-Ċentru tal-Arbitraġġ. Fil-Qorti sfortunatament għaddejjin minn proċess li fih

għandna wisq xogħol li qiegħed jidhol hemm u wisq xogħol li m'hemmx bżonn li ġudikant jindirizzah. Waħda mill-miżuri li konna għamilna ahna kienet proprju dik li tassigura li tagħmel użu aħjar min-nies li għandek il-Qorti.

Bħalissa l-istrategija tal-Gvern hija li jgħib aktar ġudikanti fil-Qorti, jiġifieri li jappunta aktar nies biex jaħdmu fil-Qorti bħala mħallfin u maġistrati. Jien wisq nibża li din l-istrategija, kif wera l-passat riċenti, ma tagħmel ebda effett sinifikanti imma toħloq biss aktar diffikultajiet fil-mod kif jopera l-Qorti. Għaliex? Għax il-punt prinċipali fil-Qorti mhuwiex tant tal-ġudikant imma kif tagħmel użu tajjeb tal-ġudikant. Mhux biss, imma lill-ġudikant trid tassiguralu li għandu staff madwaru li huwa ppreparat, dixxiplinat, li jaf sewwa l-liġi u li għandu l-esperjenza. Jien kont nippreferi li minflok il-flus tal-Baġit intnefqu għal aktar ġudikanti, intnefqu biex ikun hemm aktar taħriġ għan-nies li għandna bżonn fil-Qorti, aktar deputati reġistraturi, aktar skrivani u aktar nies li jgħinu direttament fix-xogħol tal-Qorti.

Numru ta' ġudikanti ċerti drabi kien ikollhom żewġ teams fl-istaff tagħhom. Kien ikollhom team għall-Kriminal u team għaċ-Ċivil jew inkella team għall-Kriminal, għall-kumpilazzjonijiet jew għall-kawżi sommarji u team ieħor li jiehu hsieb l-inkjesti maġisterjali. Dik it-triq kienet indirizzata oriġinarjament għal 13-il awla, imma llum telgħin żgur għal aktar minn 26 awla. Ma nafx, għal min jaħdem hemm ġew, kemm hija tajba, speċjalment meta jkollok diversi ġudikanti li jappuntaw il-kawżi tagħhom separatament u b'mod distint minn ġudikanti oħrajn u l-avukati jridu jaraw kif se jinqasmin minn awla għall-oħra. Hafna drabi jkollok l-imrar ta' verbali ta' ġudikanti li jgħidulek: Billi l-avukat ma deherx - u tkun ilek il-ġurnata kollha l-Qorti tigris min-naħa għall-oħra - il-kawża se tigi differita għal sentenza jew affarijiet oħrajn. Hemm bżonn li l-istrategija hemm ġew tinbidel u li naraw x'xogħol qed jidhol fil-Qorti u kif nistgħu nagħmlu użu aħjar kemm miċ-Ċentru tal-Arbitraġġ kif ukoll minn sistemi differenti.

Hawnhekk nixtieq infakkar f'meta dahhalna l-ittra uffiċjali eżekuttiva. Din kienet miżura mill-aktar sempliċi li kienet daħlet minkejja li oriġinarjament kien hemm diversi nies li ma qablux magħha. Illum il-ġurnata għandek eluf ta' ittri uffiċjali li saru u li ffrankaw kawżi lin-nies fil-Qorti. Naħseb li waħda mill-miżuri li għandha ssir għandha tkun li l-ittra uffiċjali tizdidilha l-

kompetenza tagħha. Hemm limitu ta' ammont ta' flus u wieħed tajjeb jikkonsidra li jżidu ferm aktar. L-ittra uffiċjali eżekuttiva għall-kambjali ma kellhiex dan il-limitu, qabżet u kienet miftuħa għal kolloxx, anke għal miljuni. Dik hadmet u għadha taħdem illum. Li ttellgħalha l-limitu tkun waħda mill-miżuri li tnaqqas mill-kawżi li jidhlu l-Qorti.

Hemm bżonn li naraw ukoll kif qed jaħdem is-Small Claims Tribunal, kif qed jaħdmu l-maġistrati u kif qed jaħdmu l-ġudikanti. Mill-istatistika li semma l-kollega huwa ċar u evidenti li mhumieq qed jittiehdu l-passi biex jitnaqqas il-workload tal-Qorti. Il-problema ma ssolvihieq billi ggħib aktar ġudikanti jaħdmu. L-ewwel nett, meta jsir ġudikant għandu ċertu żmien biex jitgħallem kif taħdem is-sistema speċjalment meta diversi avukati li jidhlu l-Qorti qatt ma kienu jaħdmu fiċ-Ċivil jew jafu kif jopera ċ-Ċivil. Dak li inti taħseb li jista' jkun effettiv ngħid li ma jkunx daqshekk effettiv.

L-istrategija għandha tkun li tkun aktar iffokat, u naħseb li waħda mill-azzjonijiet li għandu jiehu l-Ministru hi li jitlob lin-nies tal-Qorti jgħidulu n-natura tal-kawżi li l-aktar qed jidhlu l-Qorti. Perezempju, hemm il-kawżi li ahna għamilna fil-Bord li jirregola l-Kera fejn għandek numru ta' ġudikanti li għandhom listi twal ta' dawn il-kawżi. Naħseb li din setgħet saret aħjar u din il-Kamra minflok baġtithom lill-Qorti setgħet għamlet mod li jmorru xi mkien ieħor.

L-istess jgħodd għall-kawżi kostituzzjonali li qed isiru fuq il-proprjetà jew kawżi oħra ta' natura differenti, fosthom dawk marbuta mad-dannu. Meta gejt biex nispiċċa minn Ministru, l-aħħar tlieta jew erba' snin, l-aktar kawżi li kienu qed jiġu pprezentati l-Qorti kienu dawk marbutin mad-danni, mal-*Lex Aquilia*, u allura konna ppreparajna Abbozz ta' Liġi li tressaq hawnhekk fil-Parlament u gie dibattut, però l-Partit Laburista dak iż-żmien opponieh bi kwalunkwe forza, saħħa u hila qisha kienet se tigris xi haġa hażina bih! B'xi mod din kienet tnaqqas in-numru ta' kawżi mill-Qorti.

Il-Qorti trid tara kif tagħmel ukoll użu aħjar mill-intelligenza tal-ġudikanti li għandha. Għandek grupp ta' ġudikanti li llum għandhom esperjenza u għandek grupp li huwa għdid. Il-għdid jiehu ż-żmien tiegħu biex jifhem kif irid jaħdem, speċjalment meta qed ikollna ġudikanti li mhux

neċessarjament waqgħet ilhom żokrit hom fil-
hidma tal-Qorti.

Hemm ukoll bżonn ikollna aktar intelligenza fil-
mod kif nindirizzaw il-kawżi tal-vjolenza
domestika. Ilna għaxar snin f'din is-sitwazzjoni.
Ahna, minn din in-naħa tal-Oppożizzjoni, konna
għedna lill-Ministru ta' dak iż-żmien biex
toqgħod attenta għax qed jiżdiedu l-pieni fuq
kwalunkwe tip ta' reat b'mod kważi awtomatiku,
u li dan kulma qed jagħmel huwa li jżid il-
kompilazzjonijiet il-Qorti. Fl-aħħar mill-aħħar
dan ikun ifisser li kull kawża fil-Qorti tiegħu aktar
żmien biex tinstema', għandha l-proċedura
tagħha, iddum aktar u trid ferm aktar attenzjoni
minn qabel. Inhoss li għandna bżonn induru r-
reati kollha li huma marbutin hemmhekk u naraw
kif nistghu naghmlu sistema fil-Liġi dwar il-
Vjolenza Domestika li taħdem ferm aħjar milli
qiegħda llum. Ovvjament, l-aktar haġa importanti
fil-vjolenza domestika hija bidla fil-kultura,
speċjalment fil-kultura maskili li n-nies mhumie
ogġetti imma huma persuni u għalhekk wiehed
irid jiegħu hsiebhom.

Sur President, fil-Qorti hemm ukoll stejjer ta'
suċċess bħal, pereżempju, it-Tribunal tar-
Reviżjoni tal-Ġustizzja Amministrattiva li
dahhalna ahna wkoll. Jien nahseb li wasal iż-
żmien li wiehed iżid aktar xogħol lil dan it-
Tribunal. Kemm ilu jopera dahl 2,320 każ li s-
soltu kienu jmorru f'kawżi quddiem il-Prim Awla
tal-Qorti Ċivili. Nahseb dik hija storja ta' suċċess
u nahseb li l-Ministru jista' jaħdem aktar fuqha u
jagħmel bażi aħjar għal dak li qed isir.

Fundamentalment, fil-Qorti hemm bżonn
strategija. Hemm bżonn niddiskutu strategija
dwar x'se naghmlu u ma naghmlux. Ma nistghux
nibqgħu nżidu x-xogħol fil-Qorti mingħajr hsieb,
mingħajr strategija, mingħajr ideat u s-soluzzjoni
tkun sempliċement aktar ġudikanti. Irrid ngħid
ukoll li nittama li ttiehdu l-pariri tekniċi
neċessarji għal dak li qed isir bħala strutturi fil-
Qorti. Fi żmien kienu qalulna li m'għandniex
ngħabbu aktar lill-Qorti bi strutturi għax il-Qorti
kienet mibnija b'certu mod, u jekk tghabbiha
b'aktar strutturi jista' jkun li tohloq sitwazzjoni li
partijiet minnha ma tkunx tista' tutilizzahom.
Nappella lill-Ministru biex ihares aktar lejn dawn
il-pariri.

Nixtieq insemmi wkoll erba' punti li huma
marbuta ma' kwestjoni ta' sustanza. L-ewwel nett
niġbed l-attenzjoni tal-Ministru għall-Uffiċċju

tal-Avukat tal-Istat. L-Uffiċċju tal-Avukat tal-
Istat qiegħed fis-sitwazzjoni li n-nies li jaħdmu
hemm ġew m'għandhomx l-istess kondizzjonijiet
li għandhom dawk li jaħdmu fl-Uffiċċju tal-
Avukat Ġenerali. Għandek numru kbir ta' avukati
li huma mħajrin li jiċċaqilqu mill-Uffiċċju tal-
Avukat tal-Istat għall-Uffiċċju tal-Avukat
Ġenerali. Hemm bżonn din id-diffikultà kollha u
naghmlu sentejn biex lil dawn in-nies nagħtuhom
l-istess kondizzjonijiet li għandhom dawk li
qiegħdin fl-Uffiċċju tal-Avukat Ġenerali,
speċjalment meta wħud minnhom hargu mill-
istess Uffiċċju tal-Avukat Ġenerali?

Lill-Ministru għamiltu numru ta' mistoqsijiet
parlamentari u dejjem jgħidli li għaddejjin id-
diskussjonijiet u t-trattattivi. Għandu jkun hemm
intervent dirett biex din is-sitwazzjoni tingħalaq
malajr u b'mod loġiku. Jien ma narahiex loġika li
l-avukati fl-Uffiċċju tal-Avukat tal-Istat ikollhom
kondizzjonijiet ta' xogħol differenti minn dawk
tal-Uffiċċju tal-Avukat Ġenerali. Din tmur kontra
l-loġika. Għandek karrieri differenti, imma l-
pakkett tas-salarju għandu jkun l-istess u għandna
nagħtu l-inċentivi kollha biex inħajru aktar nies
biex jimpjegaw ruhhom ma' dawn iż-żewġ
uffiċċji.

Għaliya, bħala persuna li ngħallim l-Università,
huwa dejjem ta' sodisfazzjon li nara aktar
studenti jiggradwaw u jsiru avukati għax il-pajjiż
għandu bżonn aktar avukati u l-pajjiż jimxi 'l
quddiem għax ikollu l-avukati li jassiguraw iċ-
certezza fil-mod kif taħdem l-amministrazzjoni.
Nappella lill-Ministru biex din jagħtiha
importanza kbira u jsolviha għax għandu t-tgħir
minn dawn l-avukati. Ovvjament, il-Ministru ma
jismax it-tgħir li jsir il-Qorti u ma nagħtihx tort.
Allaħares joqgħod jiġi l-Qorti! Postu mhuwiex il-
Qorti, imma fil-Qorti hemm hafna tgħir mill-
Avukati tal-Istat fuq din is-sitwazzjoni.

Xtaqt niġbed l-attenzjoni wkoll għal-liġi li ġiet
emendata darbtejn, dik dwar il-koabitazzjoni.
Nahseb li bħala Ministeru għall-Ġustizzja hemm
bżonn li jkollna liġi tajba dwar il-koabitazzjoni.
Ma jistax ikun li jkollu liġi tal-koabitazzjoni li
tfisser li dan qisu żwieġ. Mela jekk in-nies ma
jridux jiżżewġu trid bilfors timponilhom li fil-
koabitazzjoni tagħhom ikunu fiż-żwieġ? Ikollna
hafna nies li qed jgħixu flimkien li ma jridux
jiżżewġu u ma jridux jirregolaw għax forsi raw il-
ġenituri tagħhom jiġġieldu jew huma stess
kellhom żwieġijiet li għaddiehom minn imrar u
ma jridux jerġgħu jagħmlu l-istess haġa. Għaliex

mhux regolat? Għandna sitwazzjoni ta' liġi tal-koabitazzjoni li titkellem fuq kulhadd barra dawk li huma verament koabitanti! Illum wasal iż-żmien li din is-sitwazzjoni tiġi regolata.

Irrid niġbed l-attenzjoni wkoll għall-mandati tas-sekwestru. Għandna sitwazzjoni li skont il-liġi l-haddiem għandu parti mis-salarju tiegħu li hija protetta. Qabel kont tirċievi ċ-ċekk tas-salarju li jagħtihulek f'idejk jew l-imghallem isarrafllek is-salarju tiegħek u jagħtihulek f'pakkett. Niftakar meta kont żagħżuġ u kont naħdem ma' diversi persuni li kienu jimpjegawni fix-xogħol varju tiegħi, l-aktar haddiem baxx li kienu jimpjegaw kienu jsarrfulu wkoll il-paga. Illum din tidhollok direttament fil-bank u l-bank jgħidlek li dak m'għadux is-salarju tiegħek, dak issa kulhadd jista' jaqbez fuqu!

Nafu b'diversi nies li qegħdin f'sitwazzjoni diffiċli. Hawn ġew ma jinstemgħux in-nies li għandhom id-dawl u l-ilma tagħhom maqtuġh, li qed ibatu biex jgħixu, li qed iduru fuq it-tfal tagħhom biex jgħixu. Hemm nies ta' ċerta età li qed ikollhom imorru jagħmlu part-time jobs biex ikunu jistgħu jgħixu. Dawn ma jinstemgħux, imma almenu nippretendu li d-dhul mix-xogħol li qed jagħmlu, mhux biss jidhul f'idejhom imma jkun jistgħu jagħmlu użu minnu. Nafu b'diversi sitwazzjonijiet li n-nies jidhlu fihom. Pereżempju, jagħmlu kuntratt ma' kumpanija li tagħtik servizz bil-cable, u għax tiffirmah u wara ċertu żmien jibdew jgħoddlek u jtilgħu l-penali, imbagħad biex twaħħlu tehel mod, biex taqilgħu tehel mod ieħor, u l-povru jrid iħallas il-flus għax inkella jsir mandat ta' sekwestru l-Qorti fil-konfront tiegħu u jibqa' mwahħal bih.

Wasal iż-żmien li nikkonsidraw dawn l-aspetti għal żewġ raġunijiet, Sur President. L-ewwel nett billi din iċ-ċirkostanza tiġi indirizzata b'liġi apposta li tagħmilha aktar ċara. Hemm żewġ sentenzi tal-Qorti li qalu l-kontra, li wiehed jgħid il-kontra. Hemm bank partikolari li qed jipprova jindirizza din is-sitwazzjoni, mhux se nsemmih biex ma noqgħodx nagħmel ir-reklami imma, min-naħa l-oħra, hemm bżonn li ngħollu l-limitu. Mela jista' jkun li nibqgħu bis-€700, illum, wara 30 sena?! Intellgħuha almenu €1,000 biex wiehed ikun jista' jgħid li minn dawn l-€1,000 li qed jirċievi għandu biex jgħix. Ahna hawn ġew din nibqgħu ma nifhmuhix u nibqgħu ma nidhlux għaliha.

Għandek ukoll problema oħra marbuta mal-kwestjoni tal-appelli. L-emendi li saru fl-appelli m'iniex ferħan bihom. Din li fl-appell ma tistax tittratta, nahseb li għada pitgħada se jirriżultalna li kien żball. Din hija kwestjoni ta' strateġija fil-ġustizzja għax minflok morna biex innaqqsu l-karti fil-Qorti issa qed inżidu l-karti għax biex avukat jippreżenta l-appell tiegħu, li jhoss li saret ingustizzja fil-konfront tal-klijent tiegħu imma jaf li mhux se jinstema', irid jagħmel hafna karti. Dalgħodu sejjer biex nippreżenta appell. B'żewġ faċċati stajt nagħmel il-punti u nittratta, imma minflok se nippreżenta appell ta' 16-il faċċata bil-biża' li xi mħallef fil-Qorti tal-Appell ma jaqrahx u allura trid toqgħod tiktibhomlu. Din mhux aktar burokrazija? Ma nistax nifhem kif qed immorru l-kontra ta' dak li jsir barra minn Malta li jagħmlu l-affarijiet b'aktar heffa.

Sur President, wiehed mis-sodisfazzjonijiet kbar tiegħi bħala Ministru kienet meta jgħiduli li dahlu kawzi ta' miljuni l-Qorti. Illum tisma' b'xi kawża tal-miljuni hlief dik li ppreżenta l-Onor. Adrian Delia kontra l-konċessjoni tal-isptarijiet? Il-bqija hawn kwantitajiet kbar ta' każijiet ta' sitwazzjonijiet ta' ġlied, u barra minn Malta x'jippreferu? Jippreferu jmorru għall-arbitraġġi, jippreferu jmorru quddiem mediation houses, u ahna nitilfuhom minn taht imnehirna! Din x'sitwazzjoni bla sens hi fil-konfront tagħna meta ahna suppost l-aktar nies avukati intelligenti li jagħmlu l-affarijiet bl-ordni u bil-prestiġju? Jien dejjem kont kburi bil-fatt li jien avukat, naqbez għan-nies l-aktar baxxi, għall-aktar batuti, dawk li m'għandhomx flus, dawk li haqqhom id-difiża, però għax jien avukat naħdem għall-verità, għall-ġustizzja u għall-paċi f'pajjiżna, u din hija xi haġa li giet fuq il-Ministru.

Jien dejjem qegħedt lili nnifsi għad-dispożizzjoni tal-Ministru. Hemm hafna x'isir għax ix-xogħol hemm akkumula ġmielu. Il-Ministru qiegħed fuq il-quċċata ta' vulkan li qed jizbroffa. Qegħduh hemm fuq bil-perikli kollha tal-iżbroffa! Jien nappella lill-Ministru biex joqgħod attent. Mhux qed ngħidlu hekk f'sens hażin, biex ma jifhimnix hażin, imma ndur mal-Qorti u nisma' hafna tgergir fuq il-Qorti. L-avukati jilmentaw u jgħidu fiex qegħdin u fejn sejin! Jien nappella lill-Ministru biex joqgħod attent hafna, ipogġi bilqiegħda u jiddiskuti mal-Onor. Karol Aquilina li huwa l-kontroparti tiegħu.

(Interruzzjonijiet) Agħtini ċans halli nikkonkludi l-punt tiegħi. Fil-pożizzjoni tiegħek, trid kontroparti biex tiddiskuti miegħu. Jien nista' nahliflek li kont nigri wara l-kontroparti tiegħi biex jiġi l-uffiċċju tiegħi halli nispejgalu x'jien nagħmel u x'mhux qed nagħmel, u biex nispejgalu l-istrategija wara l-inizjattivi u l-azzjonijiet li nkun qed niehu u nipproponi.

Bħalissa m'għandniex strategija fil-ġustizzja, Sur President. Lill-Ministru nappellalu: Daħhal strategija! Intom għamiltu kompletament il-kontra ta' dak kollu li jien għamilt u llum qegħdin fejn intom qegħdin! Morru lura għaliha biex ikun hemm aktar loġika u sens. Infakkar lill-Ministru li fl-2003, meta lhaqt Ministru, bħala Segretarju Parlamentari kont diġà daħhalt l-ittri uffiċjali eżekuttivi, kont daħhalt il-medjazzjoni, kont diġà daħhalt l-arbitraġġ u kont diġà daħhalt numru ta' emendi biex jibdlu s-sistema legali fil-Qorti. Nirringrazzjak. (Onor. Membri: Hear, hear)

IC-CHAIRPERSON: Grazzi. Aktar rimarki? L-Onor. Eve Borg Bonello.

ONOR. EVE BORG BONELLO: Sur President, kieku kelli niġi quddiemkom u nkellimkom dwar pajjiż fejn l-Uffiċċju tal-Prosekuzzjoni jagħmel żbalji daqshekk gravi u grassu tant li l-kriminali jibqgħu jgħru barra, tgħiduli li dan huwa pajjiż tal-fantaxjenza jew pajjiż li qiegħed in-naħa l-oħra tad-dinja! Pajjiż li l-prosekuzzjoni u l-Eżekuttiv kważi kważi tista' tgħid li huma haġa waħda, pajjiż fejn in-nisa, anke wara mewthom, ma jarawx il-ġustizzja, aħseb u ara qabel! Pajjiż bl-aħgar rata ta' deċiżjonijiet kontrih mill-Qorti Ewropea tad-Drittijiet tal-Bniedem. Għandna aktar ksur tad-drittijiet tal-bniedem *per capita* minn pajjiżi bħar-Russja u t-Turkija.

Dan huwa pajjiż fejn in-nies jagħmlu 20 sena telgħin u niżlin il-Qorti u l-ebda prova ma tingħeb fil-konfront tagħhom. Dan huwa pajjiż li anke wara li tifel imut midfun taħt it-terrapien, l-awtoritajiet ma ridux inkjesta sabiex jaraw fejn kien hemm in-nuqqasijiet biex ma jmorrux jirfsu xi kallijiet.

Sur President, l-ordni ġudizzjarja ta' dan il-pajjiż qiegħda għarkopptejha, tibki għax m'għandhiex riżorsi. Dan huwa pajjiż fejn politiku qatt ma mar il-habs. Forsi tgħiduli li dak il-pajjiż mhuwiex demokratiku. Tgħiduli li dak il-pajjiż probabbilment huwa xi pajjiż tat-tielet dinja fuq

in-naħa l-oħra tad-dinja, però m'iniex qed nirreferi għal pajjiż fuq in-naħa l-oħra tad-dinja imma qed nitkellem dwar Malta, pajjiżna.

Illum qed nitkellmu dwar il-ġustizzja u b'hekk ikolli nistaqsi: X'inhil-ġustizzja? Il-ġustizzja li ddum aktar minn għaxar snin tistenna sakemm tkun taf jekk intix se tqatta' l-bqija ta' haġtek il-habs? Il-ġustizzja hi li tistenna aktar minn għaxar snin biex tkun taf jekk il-persuna li qatlet lil bintek hijiex se tiehu dak li haqqha u tiffaċċja l-konsegwenzi ta' għemilha? Il-ġustizzja hi li tirrapporta lill-Pulizija li r-raġel tiegħek qed jheddek u qed tibza' għal haġtek imma mbagħad taqla' tliet tiri f'wiċċek xorta waħda? Il-ġustizzja hi li missier jaqta' qalbu li qatt jerga' jara lil uliedu jew jara lit-tfal tiegħu f'tit sigħat fil-ġimgħa jekk ikollu x-xorti?

Platon, il-filosfu, jgħidilna li l-ġustizzja hija l-bilanċ u l-armonija, però nistaqsi: Fejn hemm il-bilanċ bejn l-att li tipprotesta biex tipprotegi l-ambjent u tiġi mkaxar għall-arrest? Fejn hi l-armonija bejn l-att li ttella' banner tistaqsi għall-ġustizzja għal siehbej li miet midfun taħt it-terrapien u jiġbruk u jitrattawk ta' terrorist? Biex inkun onesta ma nafx liema kappell qed nilbes l-aktar bħalissa, jekk hux dak ta' deputat jew dak ta' studenta tal-ligi, għax bħala Deputat nisma' hafna diskorsi hawn ġew dwar id-drittijiet, il-ligijiet u dwar x'inhil-proporzjonali u ġust, imma hekk kif nohroġ mill-bieb tal-Parlament nidhol f'realtà differenti, nidhol f'dinja oħra.

Bħala studenta tal-ligi, fl-ewwel sena jgħallmuna dwar it-tliet ferġat tal-Istat, ir-relazzjoni bejniethom, l-obbligi tagħhom, kif jinżammu responsabbli għal għemilhom u dwar x'inhil-saltna tad-dritt. Imma dak id-diskors, dak id-dibattitu jsir bis-serjetà u jittiehed bis-serjetà biss fuq il-bank tal-Università. Bħala studenta hassejt l-obbligu li nipprotesta ma' shabi meta nqatlet gurnalista jew meta zaġġużugh tamparna miet u l-Prim Ministru daħal fil-Parlament u pprova jdawwar il-kliem u l-argumenti legali biex jiġġustifika l-fatt li, akkost ta' kollox, inkluż omm tibki quddiemu, ma riedx il-ġustizzja, ma riedx jiftah inkjesta pubblika.

Rigward l-istat tal-Qrati jinkwetani l-fatt li ma' kull generazzjoni ta' avukati u ta' studenti tal-ligi li jiggradwaw u jsiru avukati, l-avukati tal-Qrati qed isiru razza estinta. L-Università ta' Malta tipproduċi 'l fuq minn 100 avukat f'sena. Għalfejn kważi hadd minnhom ma jrid imur

jahdem fil-Qrati? Fejn hi Malta ġusta li tant jifirhu biha fir-reklamar fuq *Youtube* u l-billboards? Malta ġusta meta sena wara l-qtil ta' Bernice Cilia, magħrufa bħala Bernice Cassar, ma nbidel kważi xejn? Ma jahsbux li hija ironika għall-aħħar li l-Prim Ministru joħroġ jiskuża ruħu imma xorta m'aħna naraw xejn konkret?

Il-Prim Ministru u l-Ministru għall-Ġustizzja jmisshom jiskużaw ruħhom mhux biss talli Bernice Cassar u Jean Paul Sofia u oħrajn bħallhom mietu minhabba l-inkompetenza tal-Istat imma wkoll għall-fatt li qrabathom iridu jdmu snin shah jistennu li ssir ġustizzja magħhom. Dawn in-nies imutu darbtejn. Dawn in-nies imutu l-ewwel darba meta jinqatlu u jmutu t-tieni darba meta jkollhom idumu għexieren ta' snin jistennu li ssir il-ġustizzja magħhom, jekk qatt issir.

Apparti minn hekk, il-Qorti lanqas biss tingħata l-ghodda sabiex tkun tista' tagħti tassew rimedju effiċjenti lil dawn in-nies. Kif trid li n-nies ikollhom fiduċja fil-Qrati tagħna jekk ma jarawx il-ġustizzja ssir? Biex ikun hemm kredibilità fis-sistema ġudizzjarja tagħna, il-ġustizzja mhux biss trid issir imma trid tidher li ssir. B'hekk nistenna li l-apoloġija li jmiss tkun lejn il-Qrati, fost affarijiet oħra għan-nuqqas ta' riżorsi, għall-pressjoni mhux misthoqqa f'diversi każijiet u talli ftit ġimghat ilu l-Prim Ministru neżża' lill-Qorti mill-integrità tagħha meta insinwa li l-Qorti mhijiex indipendenti u imparzjali meta jaf ben tajjeb li l-Qorti ma tistax tirrispondi għal dawn il-kummenti.

Il-Qorti għandha tkun mezz li biha l-ġustizzja tiġi mħaddma. Imma kif tridu li jkun hemm dan jekk lanqas biss tingħata l-ghodda biex taħdem? L-ewwel nett, irid ikun hemm aktar membri tal-Ġudikatura. Għandna wieħed mill-inqas membri tal-Ġudikatura *per capita* speċjalment meta tikkonsidra li l-popolazzjoni qed tikber. It-tieni, hemm bżonn ta' aktar spazju u mhux semplicement naraw fejn se nitfgħu aktar awli fil-binja li teżisti. Hemm bżonn ta' binja ġdida tal-Qrati kemm f'Malta kif ukoll f'Għawdex illum qabel għada.

Infakkar li l-binja tal-Qorti ta' Għawdex hija kkundannata. Din hija urġenti, jiġifieri mhux indumu 20 sena sakemm nesegwixxu din it-talba. It-tielet, il-Ġudikatura, speċjalment il-Qrati Inferjuri li jistgħu jagħtu sa 40 sena habs li mhumieks ftit, m'għandhomx staff biżżejjed. Il-

proposta tal-kumpilazzjonijiet u r-rinviji li saret aktar kmieni din is-sena mhijiex biżżejjed għax tindirizza s-sintomu tal-problema u mhux il-problema nnifisha. Jekk tkompli tkabbar il-kompetenza tal-maġistrati kultant snin mingħajr tibdila amministrattiva, dawn se jkomplu jgħrqu.

Għalhekk, qabel ma tiġi implimentata riforma fil-proċedura jrid ikun hemm tibdil sostanzjali fl-affarijiet bażiċi. Hafna minnhom lanqas ġurista biex jgħinhom jiktbu s-sentenzi m'għandhom. B'dawn in-nuqqasijiet kollha huwa miraklu li s-sistema ġudizzjarja tagħna ma krollatx għalkollox. Ftit ilu hekk stqarret l-Assoċjazzjoni tal-Ġudikatura u wisq nibża' li 'l hemm resqin. Dan mhuwiegħ kliem ġdid. L-istess diskors intqal mill-Imħallef Giovanni Bonello għaxar snin ilu u xorta għadna fl-istess sitwazzjoni.

Minkejja dawn il-problemi kollha li elenkajt, il-Gvern iddedika biss paġna waħda dwar ir-riformi fis-settur tal-ġustizzja. Dawn huma proposti tassew ġenerali li ma jwieġhdu xejn ġdid minn dak li ilhom jgħidu għal dawn l-aħħar għaxar snin; li nkomplu fuq il-proposta tal-kumpilazzjonijiet u r-rinviji, li jridu jagħmlu awli godda, li jzidu n-numru ta' seduti, reviżjoni fil-proċedura użata mill-Qorti tal-Familja u riforma fil-kamp tal-inkjesti maġisterjali. Il-Ministru għall-Ġustizzja qatt għamel konsultazzjoni fit-tul mal-Assoċjazzjoni tal-Ġudikatura?

Sur President, nixtieq nagħlaq dan id-diskors billi ngħid li qed niddedika għal Bernice Cassar, għal Jean Paul Sofia u għal kull persuna oħra li mietet minhabba l-inkompetenza u n-nuqqasijiet tal-awtoritajiet u tal-Istat. Pajjiżna għandu d-demm fuq idejha, speċifikament kull persuna li setgħet tiegħu deċiżjonijiet biex tagħmel differenza u ma hadithomx. Nirringrazzjak. (Onor. Membri: Hear, hear)

IC-CHAIRPERSON: Grazzi. Aktar rimarki? L-Onr. Claudette Buttigieg.

ONOR. CLAUDETTE BUTTIGIEG: Sur President, illum se nagħmel diskors qasir. Ġieli tkellimt waqt id-diskussjoni dwar il-Baġit fuq dan is-settur, u dan nagħmlu mhux għax jien esperta legali, altru li m'iniex, imma nagħmlu mil-lat li nwassal il-messaġġ ta' dak li jhossu hafna nies ġenerali meta titkellem fuq il-liġi. Inhoss li dan huwa Gvern li m'għandux aptit jiddefendi lill-ġurnalisti. M'għandux ir-rieda li

jghaddi verament il-ligijiet li hemm bżonn f’dan il-pajjiż biex niddefendu lill-ġurnalizmu u l-ġurnalisti. La m’hemmx interess li dan isir, m’hemmx interess li dan il-pilastru ewlieni f’pajjiżna, parti essenzjali minn pajjiż demokratiku, jissahha.

F’Ġunju tal-2022 il-Gvern kien hatar kumitat biex janalizza s-sitwazzjoni tal-midja f’pajjiżna, kumitat ta’ esperti dwar is-settur tal-midja. F’Ġunju 2022, il-kumitat kien ipprezenta rapport. Dak li qed ngħid irridu npoġġuh f’kontest ukoll. Kienet saret pressjoni enormi fuq is-saltna tad-dritt mhux biss mis-soċjetà ċivili f’pajjiżna imma wkoll minn organizzazzjonijiet internazzjonali li jirrapprezentaw lill-ġurnalisti. Dan il-kumitat għamel ir-rapport tiegħu, ressqu lill-Gvern u l-Gvern ġie f’din il-Kamra u pprezenta sett ta’ ligijiet. Mhux se noqghod nidhol fid-dettall, imma jekk wiehed ifittex daqsxejn isib li l-aktar haġa komuni fil-kummenti kollha li saru fuq dawn il-ligijiet proposti mill-Gvern kienet li dan kien insult, li m’hemmx rieda li verament isiru l-affarijiet, u għalhekk f’Ottubru 2022 reġa’ kien hatar l-istess kumitat biex iressaq ’il quddiem dawn il-ligijiet, jara daqsxejn x’sar, x’ma sarx, fejn mhux qed isir qbil u kien hemm rapport ieħor dwar dan.

Fil-konklużjoni ta’ dan ir-rapport, li hareġ fl-24 ta’ Lulju tal-2023, jiġifieri wara numru ta’ laqgħat u diskussjonijiet, jgħid li riforma fil-midja sseħħ meta jkollna midja li huma aktar politikament u finanzjarjament indipendenti, aktar kontabbli, aktar demokratiċi u li jappellaw għal firxa akbar ta’ nies. Pluralizmu fil-midja ma jfissirx more of the same, imma jfisser li nilhqu aktar gruppi diversi fis-soċjetà. Id-diskussjoni bdiet iżda t-triq hija twila. Sal-lum għadna aktar ’il bogħod milli wiehed kien jistenna.

Ma rridx inkun personali imma onestament mill-Ministru preżenti stennejt ahjar f’dan ir-rigward għax hu, bħali, mess mal-midja u mal-ġurnalizmu u allura stennejt li hu kien se jiehu din l-issue hafna aktar bis-serjetà milli qed jehodha. Dan ir-rapport isemmi areas li l-Gvern assolutament għadu m’għamel xejn dwarhom u nsemmi, pereżempju, il-legiżlazzjoni dwar Strategic Lawsuits Against Public Participation (SLAPPs). Hafna nies lanqas jafu eżattament xi tfisser SLAPP. Din hija protezzjoni minn kawżi li jsiru strateġikament kontra l-partecipazzjoni pubblika. Dawn ma jsirux kontra ġurnalisti biss imma jsiru l-aktar kontra l-

ġurnalisti. Fil-bidu ta’ Novembru jien attendejt konferenza verament tajba b’mistiedna internazzjonali li kien jisimha “Silencing Freedom, Weaponizing the Law”, li bil-Malti tiġi tradotta għal “Tissikkat il-libertà, il-ligi tintuża bħala arma”. F’din il-konferenza kien hemm diversi kelliema li ġibdu l-attenzjoni tal-persuni preżenti fuq is-sitwazzjoni mhux biss f’pajjiżna, biex inkun korretta, imma internazzjonalment fejn il-ligi qiegħda tintuża bħala arma kontra l-ġurnalisti u kontra l-libertà tal-espressjoni. Pereżempju, bhalissa l-Gvern fetaħ 40 kawża l-Qorti kontra t-talba għal-libertà tal-informazzjoni li għamel *The Shift News*.

Immaġina, 40 kawża, Sur President! Seta’ faċilment għaqqadhom flimkien, imma le! X’inhil-intenzjoni? Inti għandek newsroom żgħira bħal mhi *The Shift News* li hija xewka f’dan il-pajjiż, tniggeż lil kulhadd, u biex iġibha għarkopptejha l-Gvern fethilha 40 kawża differenti! Tant l-argumenti huma simili li f’wahda mis-seduti, membru tal-Ġudikatura qalilhom: Jaqaw intom qed tqassmu l-affarijiet lil xulxin jew qed tagħmlu l-fotokopji?! Qalilhom: Għax kollha l-istess argumenti qegħdin ittellghu, u dan hu hela ta’ hin u hela ta’ riżorsi. L-intenzjoni hija li ġġib għarkopptejhom lill-ġurnalisti, li l-ġurnalisti jgħidulek li se joqogħdu attenti x’jiktbu għax inkella jispiċċaw b’dawn il-kawżi. Din is-sitwazzjoni hija komuni f’hafna pajjiżi, imma ahna l-aktar li jimportana huwa minn pajjiżna.

Il-kollega tiegħi aktar kmieni semmiet il-każ ta’ Bernice Cassar, u hawnhekk se nirreferi għal dokument li diġà tpoġġa fuq il-Mejda tal-Kamra u allura m’għandix għalfejn nerġa’ npoġġih. Fil-fatt jien stess kont tlabt li jitpoġġa fuq il-Mejda tal-Kamra, u qed nirreferi għar-rapport tal-inkjesta li għamel l-Imħallef irtirat Valenzia. Nirreferi għall-paġna 73 ta’ dan ir-rapport dedikat għall-Qorti. Diġà ssemma mill-kollegi, imma jekk nisimgħu eżattament x’qal dan ir-rapport nahseb li nifhmu ftit ahjar is-sitwazzjoni x’inhil. F’din il-paġna ntqal:

“Fil-Qorti jirriżulta li hemm maġistrat wahda li qed tisma’ dawn il-każijiet kollha ta’ vjolenza domestika, apparti xogħol ieħor li għandha. Dan qed iwassal biex dawn il-kawżi mhux qed jinstemgħu fi żmien raġunevoli. Appuntamenti ta’ sentejn biex tibda tinstema’ kawża mhux aċċettabbli meta jista’ jkollok timebomb f’idejk ...”

“In-nomina ta’ magistrat iehor hu pass tajjeb imma mhux se jsolvi l-problema ghalkollox. Kif iżżid il-magistrati se jkun hemm bżonn ta’ żieda min-naħa tal-Pulizija biex ilaħḥqu mas-seduti. Irid ikun hemm aktar seduti fejn jinstemgħu kawżi ta’ vjolenza domestika u jsir filtering tagħhom biex jinstemgħu skont l-importanza tagħhom.

Inoltre, l-ammissjonijiet li jsiru quddiem il-Qorti għandhom jiġu eżaminati bir-reqqa u jekk hemm bżonn mhux fil-kuritur tal-Qorti meta jissejġu.”

Dan ir-rapport jgħid ukoll:

“Irid ikun hemm aktar kordinazzjoni bejn il-Qorti tal-Magistrati li tisma’ l-każijiet ta’ vjolenza domestika u l-Qorti tal-Familja biex jiġu evitati sitwazzjonijiet bħal dik ta’ Bernice Cassar fejn il-Qorti tal-Magistrati tagħti protection order u l-Qorti tal-Familja tagħti tliet aċċessi fil-ġimgħa u anke sleepover lill-perpetrator.”

Qrajt minn rapport li m’għandix dubju hadd f’din il-Kamra mhu qed jiddubita lil min kitbu u l-intenzjonijiet warajh. Jien m’għandix dubju li anke min-naħa tal-Gvern din hija issue li jhoss li għandu jindirizza. Issa hija kwestjoni ta’ speditezza, ta’ kemm se nkunu effettivi f’dan il-pajjiż. Wara xi każ estrem ta’ vjolenza domestika jiġu l-granet tal-attivizmu bħalma għandna issa, fejn kollha kemm aħna nattendu u kollha kemm aħna nuru d-dispjaċir. Imma n-nies mhux dak biss iridu mingħandna imma jridu b’mod konkret jaraw li aħna qed nagħmlu xi haġa ġenwina.

Hemm ukoll il-każ Daphne Caruana Galizia fejn għandna diversi organizzazzjonijiet li nġaqdu flimkien, uħud minnhom twieldu proprju wara l-assassinju ta’ Daphne Caruana Galizia, li l-messaġġ tagħhom huwa kontinwu u persistenti. Jiġifieri ma tistax tgħid li hija issue li harbitlek jew li nsejt jew li m’intix tara l-urġenza tagħha. L-urġenza qieghda hemm, tgħajjtlek il-hin kollu, u mhux biss minn pajjiżna imma, bħalma għedt fil-bidu, anke internazzjonalment. Jiġu delegazzjonijiet f’pajjiżna u jistaqsu affarijiet b’mod apert u qed jistennu li dan il-Gvern jieħu azzjoni.

Hawn nirrepeti li minn Ministru li kien hu stess fil-professjoni ta’ ġurnalist kont nistenna l-ispeditezza, li l-affarijiet isiru ħafna aktar malajr.

Nistenna li jkun hemm aktar sensitività f’dan ir-rigward, għax jekk ma jkunx hemm dan il-messaġġ, in-nies se jifhmu bil-kontra. In-nies se jifhmu li l-Gvern mhux m’għandux aptit jiddefendi lill-ġurnalisti imma ma jridx, u meta ma tridx tagħmel xi haġa tkun qed tistieden li jsiru affarijiet oħra, imma qed tibgħat messaġġ ikrah ħafna.

Ma ninsewx li l-konkluzjonijiet tal-inkjesta Daphne Caruana Galizia poġġew responsabbiltà sħiħa fuq l-Istat, jiġifieri ejja ma nipprovawx naħarbu minn din ir-responsabbiltà. Aktar kmieni semmejt dak li ntqal fil-konferenza “Silencing Freedom, Weaponizing the Law”. Huwa perikoluż immens li l-liġi qed tintuża bħala arma u l-ġurnalisti llum mhumieks isibu ħajt ta’ kenn għax mhux qed ikollhom iċ-ċans biex ilaħḥqu mal-ħidma tagħhom. Apparti l-pressjoni loġistika biex tagħmel dawn l-affarijiet kollha hemm ukoll il-pressjoni finanzjarja, u għalhekk qed taqta’ qalb il-ġurnalisti milli jagħmlu dmirhom. Issa fl-aħħar mill-aħħar il-ġurnaliżmu huwa pilastru ewlieni tas-soċjetà tagħna.

Sur President, nagħlaq billi nappella bħalma għamlu l-kollegi tiegħi, biex dak li qed ngħidu f’din il-Kamra llum ma jaqax fuq widnejn torox. Dan il-pajjiż haqqu aħjar u jistenna ħafna aħjar. Nirringrazzjak. (Onor. Membri: Hear, hear)

IĊ-CHAIRPERSON: Grazzi. Skada l-hin disponibbli għan-naħa tal-Oppożizzjoni. Issa l-hin kollu li fadal huwa għan-naħa tal-Gvern. Is-Segretarju Parlamentari Andy Ellul.

ONOR. ANDY ELLUL: Sur President, smajt lill-kelliema tal-Oppożizzjoni jtkellmu fuq dan id-dekasteru tant sensitiv u ngħid li ninsab sorpriż kif hadd minnhom ma ndenja ruħu jirringrazzja lill-ħaddiema, fosthom hawn preżenti li jaħdmu fl-amministrazzjoni tal-ġustizzja. Jien ngħidilhom grazzi tax-xogħol li jagħmlu anke mingħajr ħafna fanfarunati. Bis-saħħa tagħhom l-amministrazzjoni tal-ġustizzja tibqa’ għaddejja.

Meta tisma’ lill-kelliema tal-Oppożizzjoni taħseb li l-Qorti bdiet taħdem malli tela’ Gvern Laburista. Qisna sirna nafu bil-Qorti meta tela’ Gvern Laburista fl-2013. Fl-1994 jien dħalt l-ewwel darba fil-bini tal-Qorti bħala uffiċjal żagħżuġ tal-Korp tal-Pulizija, fl-2007 bdejt inservi ta’ avukat nipprattika, u waqft proprju meta ġejt appuntat Segretarju Parlamentari. Veru

hawn avukati faċċata tiegħi li ilhom aktar minni, imma nahseb li anke jien nista' naqsam xi f'tit esperjenzi ta' x'sibt jien, dak iż-żmien taht amministrazzjoni Nazzjonalista, meta bdejt nesperjenza l-Qorti. Hawnhekk għad hawn esponenti ta' dik l-amministrazzjoni u hemm oħrajn li mhux qegħdin f'din il-Kamra li jimmilitaw fl-establishment li tant iħabbtu fuq sidirhom dwar is-saltna tad-dritt, u għalhekk se naqsam magħkom xi f'tit esperjenzi.

Dak iż-żmien kien hemm sitwazzjoni ta' maġistrati li llum irtiraw u ħafna minnhom għaddew għal ħajja aħjar li meta kont tidhol fl-awla tagħhom mhux seduta kont tisma' imma ssib farsa għaddejja. Nisimghu wkoll b'affarijiet li ntqalu llum il-ġurnata li konna nesperjenzawhom dak iż-żmien. Niftakar maġistrat partikolari li llum halliena, li kif kont tidhol quddiemu kien jgħidlek bla misthija ta' xejn quddiem awla nies li jekk il-klijent tiegħek jammetti jieħu l-libertà kondizzjonata, u jekk ma jammettix jirriskja li jieħu piena aghar minn dik. Imbagħad bdejna naraw diversi ċaqliq min-naħa tal-Ministri ta' dak iż-żmien biex jipprovaw jagħmlu xi riforma fil-ġustizzja wara l-kritika kontinwa li kien ikollhom dwar kif kienu jitmexxew il-Qrati dak iż-żmien. Hawn m'għandix dubju li dan se jkun qed jtkellem fuqu l-ħabib tiegħi l-Ministru għall-Ġustizzja.

Irrid ngħid ukoll li ħadt pjaċir nisma' lill-Onor. Carmelo Mifsud Bonnici li qal li kien jagħmel hiltu kollha biex jiltaqa' max-shadow minister għall-ġustizzja dak iż-żmien biex jiddiskuti, però taf ma' min ma kienx jiddiskuti? Ma' wiehed mill-esponenti tal-Partit Nazzjonalista, il-ħabib tiegħi l-Avukat Franco Debono, li tant tahom opportunitajiet biex jagħmlu riforma fil-qasam tal-ġustizzja. Fl-aħħar tad-diskors tiegħi se nkun qed inqiegħed fuq il-Mejda tal-Kamra artiklu mill-ġurnal *The Times of Malta* ta' f'tit granet ilu. Aħjar qalilna jekk kienx jiltaqa' mad-Deputat Franco Debono għax illum nirrealizzaw kemm l-Avukat Franco Debono hu moħħ legali kbir għar-riformi li kien ippropona snin ilu.

Hawnhekk jiġu jipponifikaw dwar kemm jirrispettaw il-qasam tal-ġustizzja, u hawn irrid nieħu spunt minn dak li ġara f'tit ilu f'dak li għandu x'jaqsam mat-Tribunal Industrijali. Infethet kawża minn eks deputati avukati tal-Partit Nazzjonalista fil-konfront personali ta' żewġ ġudikanti li jippresiedu t-Tribunal Industrijali. Bħala Gvern lil dawn tajniehom

sostenn u hekk se nagħmlu ma' kull persuna li n-naħa l-oħra jipprovaw jintimidaw. Dawn jagħtu l-impressjoni li jirrispettaw il-ġustizzja imma kien il-Kap tal-Oppożizzjoni, l-ewwel wiehed, li mar quddiem id-Depot tal-Pulizija jagħmel *Facebook Live*. Kien il-Kap tal-Oppożizzjoni li hawn barra ġie jgħajjat u jwerżaq kontra l-Istandards Commissioner. Kienu tan-naħa l-oħra wkoll li meta jagħti riling l-Ispeaker li jkun f'tit favurhom johorġu jdoqu t-trombi imma mbagħad kienu huma minn tal-ewwel li fl-ewwel seduta hawnhekk ivvotaw kontri.

Irridu ngħidu x'sar fil-qasam tal-ġustizzja kemm ilu l-Partit Laburista fil-gvern. M'għandix dubju li l-kollegi tiegħi se jkun qed jamplifikaw fuq x'liġijiet dahħalna u xi pjanijiet hemm għal dan is-settur, imma wiehed irid ifakkar kif kienu jsiru l-affarijiet qabel. Qabel kien iqum il-Prim Ministru filgħodu u jagħzel lil min irid hu bħala maġistrat jew bħala mħallf jew prim imħallf. Nafu min kien intgħazel u ma rridx noqgħod nidhol fid-dettall. Nafu x'kien jiġri dak iż-żmien anke rigward il-Kummissarju tal-Pulizija. L-istess, iqum il-Prim Ministru filgħodu u jagħzel lil min irid. Imbagħad, oħroġ il-għageb, l-akbar esponenti ta' kontra l-Gvern li saħansitra kienu jokkupaw karigi għoljin mhux biss f'pajjiżna imma anke barra, issibhom minn ta' quddiem nett biex jikkritikaw lill-Gvern meta huma stess kienu ġew appuntati b'dan il-mod. Imma f'25 sena dawn qatt ma ħarqithom qalbhom għall-mod kif kienu jsiru l-affarijiet.

Il-kollega tiegħi l-Onor. Aquilina donnu jixtieq li jkun hu l-Ministru għall-Ġustizzja għax jagħmilna mozzjoni wara l-oħra u qisu jissuggerixxi li għandu jkun hu li jippresiedi dan il-kumitat tal-ġustizzja u jisma' li jrid hu u jiddeċiedi li jrid hu, imma d-demokrazija tmur *oltre* minn hekk. Il-ħabib tiegħi l-Onor. Aquilina ngħidli li biex isir Ministru għall-Ġustizzja l-ewwel irid jirbaħ l-elezzjoni l-Partit Nazzjonalista, imbagħad irid jiġi elett, imbagħad min ikun Kap tal-Partit Nazzjonalista dak iż-żmien - u nahseb ikun il-ħames wiehed sakemm indumu aħna fil-gvern - irid ikollu fiduċja fih biex jeleġġih bħala Ministru.

Il-ħabib tiegħi l-Onor. Carmelo Mifsud Bonnici mbagħad semma l-ittra ufficjali. It-tezi tad-dottorat kont għamiltha fuq ir-riformi li kienu saru fil-mandati, jiġifieri naf ben tajjeb x'qed jgħid, imma *oltre* minn hekk, ma nistax niftakar hlief il-Qorti tal-Familja. Dak iż-żmien il-Qorti

tal-Familja meta inawgurawha kienet tkun mimlija nies. Biex nagħmlu seduta lanqas konna nkunu nistgħu ngħaddu mit-taraġ it-Tnejn filgħodu bin-nies li kien ikun hemm. Inkunu qed nagħmlu medjazzjoni u jiġi s-security iħabbatlek mal-bieb għax il-partitions bejn il-kmamar huma bil-gypsum board u lanqas soundproofing m'għandhom. Dan barra li r-registru fit-tieni sular kien qisu gallinar tal-hamiem! Dik kienet il-Qorti tal-Familja dak iż-żmien.

Sur President, meta nitkellmu rridu nkunu fit kredibbli għax mhux billi niġu hawn u nikkritikaw. L-Onor. Aquilina semma l-issue tal-iffriżar tal-assi. Nistaqsi: Din iddiskutejtha ma' shabek fil-Grupp Parlamentari? Ahna għandna informazzjoni li fil-privat l-avukati shabu qed jirkellmu favuriha u jidher li hu biss f'din il-Kamra ġie jirkellem kontriha. Issa naraw aktar 'il quddiem meta niġu biex niddiskutu u niġu għassi u n-no x'se jgħidu shabu l-avukati li jaħdmu fil-Kriminal. Imma mill-espressjoni tiegħu jidher li din għadu ma ddiskutihex fil-grupp parlamentari. Jidher li għaġġel xi fit.

Il-kollega tiegħi l-Onor. Claudette Buttigieg semmiet ukoll il-mod kif legalment jinkwadraw ruħhom il-ġurnalisti. Infakkar lill-Onor. Buttigieg li konna ahna bhala Gvern li nehhejna l-libell kriminali. Dwar meta wiehed irid jirrispetta l-istituzzjonijiet se nerga' mmur lura lejn dak li semmejt dwar il-ġudikanti li jippresiedu t-Tribunal Industrijali. Minn banda nitkellmu mod u mbagħad, meta jaqblilna, nitkellmu mod iehor. Ahna ngħidu li l-gustizzja mhijiex biss fil-Qrati ta' Triq ir-Repubblika imma ahna nemmnu f'gustizzja holistika.

Fil-ftit hin li baqagħli għad-dispożizzjoni tiegħi se nsemmi xi fatti li jirkellmu wahedhom, għaliex inutli niġu f'din il-Kamra u nippontifikaw. Konna ahna bhala Gvern li nehhejna l-preskrizzjoni minn fuq atti ta' korruzzjoni li jagħmlu l-politiċi. F'25 sena ta' Gvern Nazzjonalista l-*modus operandi* kien li niddiskutu, nagħmlu r-rapporti u ma naslu mkien. L-istess bħalma għamlu fuq il-Liġi tal-Koabitazzjoni, fejn għamlu 20 sena jiddiskutu l-Liġi tal-Koabitazzjoni imma kien dan il-Gvern li dahhalha fis-seħh. Kien dan il-Gvern li waqqaf il-Judicial Appointments Committee biex jinhatru l-membri tal-Ġudikatura. Dan il-Gvern saħħah ukoll l-operat tal-FIAU. Dan qed ngħidu għaliex ilbierah waqt dibattitu dwar dekasteru iehor xi hadd min-naħa l-oħra tal-Kamra għamel rimarka li kien Gvern

Nazzjonalista li waqqaf dik l-entità u l-oħra. Huwa faċli li twaqqaf entità, ma tridx tkun xi espert fir-rock science biex twaqqaf entità, imma l-entità, kif se jispjega l-Ministru għall-Ġustizzja, trid tlahhamha bl-operat u bis-sistema amministrattiva biex taħdem. Konna ahna bhala Gvern li sseparajna l-Uffiċċju tal-Avukat Ġenerali u l-Avukat tal-Istat biex noholqu l-pjattaforma biex jaħdmu f'aktar armonija.

Sur President, nikkonkludi dan id-diskors billi ngħid li dan kien Gvern li ma ddejjaq xejn jiehu deċizzjonijiet li ma kinux populist biex insaħħu l-qasam tal-ġustizzja b'mod holistiku f'pajjiżna, anke billi introduċejna liġijiet li n-naħa l-oħra tal-Kamra mhux talli lanqas kienu johlmu li jdaħħluhom fis-seħh, imma lanqas kienu jażżardaw jiddiskutuhom fl-organizzazzjoni interna tagħhom għaliex huma ovvjament partit konservattiv. Meta nitkellmu dwar ġustizzja rridu nitkellmu dwar ġustizzja holistika li tmiss il-Qrati tagħna u m'għandix dubju li dwar dan se jamplifika kemm il-Ministru kif ukoll il-kollega tiegħi l-Onor. Amanda Spiteri Grech. (Interruzzjonijiet)

Onor. Aquilina, ma niddejjaq xejn inkun sidekick mhux biss għall-Ministru tal-Ġustizzja, imma wkoll għal shabi kollha għaliex ahna nemmnu fil-kollegġjalità. Ahna mhux bhalkom, taħdmu b'mod individwali u bil-fazzjonijiet. (Onor. Membri: Hear, hear) (Interruzzjonijiet) Onor. Aquilina, qabel nikkonkludi dan id-diskors nixtieqek tghidilna jekk din il-liġi li ġiet ippubblikata ddiskutejthiex ma' shabek fil-grupp parlamentari qabel ġejt f'din il-Kamra tiddikjara ruhek kontriha.

Fl-ahhar nett, Sur President, inqiegħed fuq il-Mejda tal-Kamra:

Artiklu bl-isem 'Birth of holistic justice reform' li deher fuq il-ġurnal *Times of Malta* tal-11 ta' Novembru 2023.

Grazzi.

IĊ-CHAIRPERSON: Grazzi. Aktar rimarki? L-Onor. Amanda Spiteri Grech.

ONOR. AMANDA SPITERI GRECH: Sur President, il-Ministeru għall-Ġustizzja huwa Ministeru li fi hdanu għandu haddiema dedikati hafna u ta' dan inroddulhom ħajr għaliex permezz tagħhom inkunu nistgħu mmexxu lil pajjiżna 'l

quddiem. Huwa permezz ta' dawn il-haddiema u d-dedikazzjoni tagħhom li nkunu nistgħu nimxu 'l quddiem b'effiċjenza. Il-qasam tal-ġustizzja f'pajjiż għandu importanza ewlenija u wara dak li smajna dalgħodu min-naħa l-oħra tal-Kamra kif ukoll mill-kollega tiegħi l-Onor. Andy Ellul li tkellem dwar il-kisbiet li għamel pajjiżna f'dawn l-aħħar snin f'dan il-qasam, xtaqt naghmel elenku tal-kisbiet li dan il-Gvern wettaq għal ġustizzja aħjar.

Nixtieq nieħu din l-opportunità biex l-ewwel nett insemmi l-ligi dwar il-femiċidju. Malta saret it-tieni pajjiż fl-Ewropa li introduċiet din il-ligi fejn dahlet dispożizzjoni fil-Kodiċi Kriminali li tiddefinixxi meta l-omicidju volontarju jew inkella attentat ta' omicidju volontarju jkun jammonta għal femiċidju. Irrid ngħid ukoll li f'Ġunju tal-2022 kien hemm ftehim importanti li bbenefikaw minnu aktar minn 400 haddiem, għaliex inti trid iżzomm bilanċ fejn fuq naħa għandek il-ligi u fuq naħa trid tara li lill-haddiema tagħtihom l-għodda u l-motivazzjoni kollha. Kien hemm ukoll zieda fil-Ġudikatura. In-naħa l-oħra tal-Kamra semmiet li hemm bżonn Ġudikatura akbar. Titbissem, imma fil-verità nafu li l-Ministeru tal-Ġustizzja kien proattiv u mill-ewwel iddikjara u ra kif għamel biex ikollna aktar maġistrati u mhallfin.

F'Ottubru tkellimna dwar ligi oħra importanti li hafna jafuha ligi li tittratta s-self-harm. Dahhalna ligi li thares is-sospensjoni għat-termini tal-ghoti tal-helsien mill-arrest f'każ li l-akkużat deliberatament iwaqqaf is-smiġ tal-kawża billi jikkaġuna hsara lill-nnifsu. Dawn graw, però kien dan il-Gvern li waqqafhom dawn. F'każ li kawża tkun ġiet appuntata għas-smiġ ma tkunx tista' tinstema' għal raġuni attribwibbli esklużivament lil xi wiehed jew aktar mill-akkużi, din titkompla. Għamilna wkoll riforma fil-qasam tal-kiri tar-raba'. Kif nafu, irridu nindokraw lill-bidwi kif ukoll lil daww kollha li jahdmu l-art u jinghata lok biex jithallas ammont ta' kera għar-raba' li jkun iżjed proporzjonat għall-valur tar-raba'. L-iskop tal-ligi kien li tiġi protetta l-attività agrikola mill-ispekulazzjoni. Din kienet kisba oħra importanti ta' dan il-Gvern. Kien hemm ukoll ftuħ ta' uffiċini tal-Qorti. Fil-fatt thabbret zieda ta' uffiċini godda fil-Ġudikatura u ta' haddiema fil-binja tal-Qorti.

Ma nistax ma nsemmix ukoll il-preliminary market consultation fil-Qorti ta' Għawdex, fejn ġiet ippubblikata konsultazzjoni preliminari tas-suq għall-binja l-gdida fil-Qorti ta' Għawdex, l-

iffirmar tal-ewwel ftehim kollettiv tal-Uffiċċju tal-Avukat Ġenerali li assigura s-sostenn meħtieġ lil din l-istituzzjoni biex il-professjonisti legali li jahdmu mal-Avukat Ġenerali jkunu jistgħu jaqdu dmirhom bl-aqwa mod possibbli.

Tkellimna wkoll dwar riformi li huma hafna għal qalbi. Jien f'din il-Kamra kont tkellimt dwar il-pensjonijiet. Dahhalna fis-sehh mekkaniżmu li jipprovi għal trasferiment ta' kontribuzzjoni tal-pensjoni jew tas-sigurtà soċjali bejn il-miżżewġin. X'qed ngħidu hawnhekk? Ejja ngħidu li għandek koppja li se jibdeu proċeduri ta' separazzjoni u jkunu waslu lejn l-età pensjonabbli. Fuq naħa kien ikollok persuna li dejjem hadmet, normalment kien ikun ir-raġel, u fuq in-naħa l-oħra l-mara.

Ejja ma ninsewx li kien hawn żmien f'pajjiżna li kważi kien sagralegġ li l-mara tahdem u rridu nkunu aħna li naraw li niproteġu lil dawn in-nies li tant qattgħu hin id-dar. Mhuwiex sew li bis-separazzjoni persuna jkollha l-pensjoni shiha u n-naħa l-oħra tispicċa lampa stampa. Din is-sitwazzjoni l-Gvern haseb għaliha wkoll għaliex, ngħiduha kif inhi, il-mara kkontribwixxiet ukoll biex ikollha sehem minn dik il-pensjoni. Irid jinghata digriet tal-Qorti f'każijiet ta' separazzjoni fejn hemmhekk il-Gvern haseb ukoll, u dan qegħdin naghmlu partikolarment biex ikun hawn ġustizzja.

Insemmi wkoll ir-riformi tal-kumpilazzjonijiet u r-rinviji. Se jkunu analizzati r-rakkomandazzjonijiet u l-hsebijiet li tressqu għall-konsultazzjoni pubblika għaliex aħna nemmnu fil-konsultazzjoni pubblika. Il-kollega tiegħi l-Ministru jisma' lin-nies u naghmlu r-riformi meħtieġa.

Matul din il-ġimgħa smajna dwar numru ta' ligijiet, inkluż dik relatata mal-ħasil ta' flus u ffrizjar tal-assi. Jekk wiehed jistaqsi dwar dan lill-avukati ssib li dan huwa sentiment li jinħass li huwa bżonn. Sur President, bħala Gvern qed nibagħtu sinjal b'saħħtu li dan is-settur mhuwiex qed jitwarrab. Se nibqgħu nahdmu biex fuq nett tal-aġenda nibqgħu naghmlu riformi mill-aktar importanti.

Sur President, ippermettili nitkellem dwar xi haġa li nixtieq nara f'dan il-qasam. Nixtieq nara li forsi nibdeu niddiskutu l-mod kif in-notifiki jsiru f'pajjiżna, għaliex ilkoll nafu li f'ċerti każijiet qed ikun diffiċli biex wiehed jinnotifika lill-parti

l-oħra. Ħafna tentattivi jispiċċaw inutli u jsiru għalxejn, u allura ma jkunx hemm il-perkors tal-ġustizzja ma' dik in-naħa. Għaldaqstant nissuggerixxi biex tibda diskussjoni fil-qasam b'rabta man-notifikati.

Nixtieq nitkellem ukoll dwar il-mandat ta' sekwestru. Jekk jien għamilt mandat ta' sekwestru u thallas, għaliex ma niddiskutux ukoll li ladarba thallas għandu jaqa' awtomatikament? Qed nitkellem b'mod partikolari dwar każi fejn ikun hemm il-banek involuti, ikun hemm il-ħlas, u għal raġuni jew oħra dawn idumu biex jirrispondu biex iwaqqgħu l-mandat u l-persuna tkompli tbatli wara li din tkun ħallset.

Sur President, irrid nitkellem ukoll dwar il-Qorti tal-Familja. Naf li fil-qosor, però dawn huma punti għal qalbi ħafna, speċjalment fejn tidhol il-Qorti tal-Familja fi stadju ta' medjazzjoni. Xi kultant ċerti koppji jkollhom aspettattivi frivoli ħafna bejniethom u normalment jispiċċaw ibatu t-tfal għaliex jispiċċaw ballun. Nemmen li huwa tajjeb li forsi jidhol l-imħallef fi stadju bikri ħafna qabel il-medjazzjoni biex ċerti aspettattivi u stennija min-naħa tal-ġenituri li huma frivoli jitwarrbu kompletament u naraw dak li hu kontenżjuż fil-verità. Inħoss li dan huwa importanti ħafna.

Sur President, l-isfidi qegħdin hemmhekk u aħna ma nibzghux mill-isfidi. Aħna rridu nibqgħu naħdmu għaliex qalbna qieghda hemmhekk u se nibqgħu naħdmu għall-ġid tal-poplu u ta' pajjiżna. Nirringrazzjak. (Onor. Membri: Hear, hear)

ID-DEPUTY CHAIRPERSON (Onor. Michael Farrugia): Aktar rimarki? Il-Ministru Jonathan Attard.

ONOR. JONATHAN ATTARD: Sur President, nirringrazzja lill-kelliema kollha li pparteċipaw f'din id-diskussjoni. Kif inhu mistenni minni, fil-ħin li ġej se nkun qieghed nispjega l-ħidma li wettaqna, il-ħidma li qed titwettagħ u dik li se tkun qed titwettagħ fiż-żmien li ġej fis-settur tal-ġustizzja biex nassiguraw ġustizzja dejjem aktar effiċjenti.

Nibda billi nirreferi għad-diskors tax-shadow minister tal-Oppożizzjoni li beda billi talab ir-riżenja tiegħi. Jien b'differenza ngħidli li m'iniex se nitlob ir-riżenja tiegħi anzi jien inħares 'il quddiem li jibqa' fil-Parlament għaliex

moralment konvint li hija l-aqwa garanzija tas-suċċess tal-Partit Laburista fil-gvern! (Onor. Membri: Hear, hear) L-arroganza tiegħu ġiet irreġistrata f'elezzjoni wara l-oħra mill-elettorat Malti u l-arroganza tiegħu hi dik li ta' kuljum tagħtina l-enerġija biex inqumu u naħdmu lejn Malta aktar ġusta.

Skont hu jien l-ewwel Ministru tal-Ġustizzja li rċevejt xi kummenti pubbliċi mill-Membri tal-Ġudikatura u ma nafx x'ma semmiex. Ladarba kkwota, tajjeb li nitilqu wkoll dwar x'kienet is-sitwazzjoni matul is-snin fis-settur tal-ġustizzja, u hawn se mmur lura għas-sena 1999. F'dik is-sena fil-ġurnal *The Sunday Times*, f'ittra miftuha, dak iż-żmien lill-Ministru Austin Gatt jgħidulu hekk:

"Successive Ministers of Justice had grappled with the problem with practically no result. The problem has been escalating for the last 40 years and today it has become unacceptable."

Aktar tard fl-2003 jingħad kif ġej:

"Courts should remain focused on increased efficiency."

Qed jagħmlu referenza għad-diskors tal-Prim Imħallef Vincent De Gaetano. Tliet snin wara, l-istess Prim Imħallef ta' dak iż-żmien qal hekk:

"Overloaded judiciary deserve help not criticism, Chief Justice."

Dan għax minflok ipprovaw, kif nagħmlu aħna, jiddjalogaw biex isibu s-soluzzjonijiet, dak iż-żmien spiċċaw jattakkaw lill-Ġudikatura biex jattribwixxu lilhom esklużivament il-problemi li kien hemm fis-settur tal-ġustizzja.

Fl-2006 ingħad hekk:

"More judges, magistrates needed, says Chief Justice."

Din hija karba tal-Ġudikatura ta' dak iż-żmien biex ikun hemm żieda fil-Ġudikatura, dik li essenzjalment għamilna aħna fil-Gvern mingħajr ebda preċedent.

Imbagħad immur għas-sena 2010 fejn ingħad hekk:

“Justice delayed remains justice denied.”

Hawnhekk qed jagħmlu referenza għad-diskors li kien għamel l-Imħallef Joe Galea Debono dwar dawn ir-realtajiet gravi li kien hemm fis-settur tal-ġustizzja.

B’kull dovut rispett, jien niddejjaq nirreferi għal dawn is-sitwazzjonijiet li kien hawn fil-pajjiż fi żmien Gvernijiet Nazzjonalisti. Infakkar ukoll li l-uniku Ministru tal-Ġustizzja li gie sfiduċjat minn dan il-Parlament kien il-Ministru tal-Ġustizzja tal-Partit Nazzjonalista. Sinċerament ma xtaqtx nirreferi għal dan l-akkadut, imma bir-rispett kollu ma jiġix f’din il-Kamra l-kelliem tal-Oppożizzjoni jpingi li jien b’xi mod jew iehor xi diżgrazzja għas-settur tal-ġustizzja meta fuq il-bankijiet tal-Oppożizzjoni kien hemm Ministru li gie sfiduċjat! Jien għandi kull rispett lejn l-Onor. Carmelo Mifsud Bonnici mhux biss bħala Membru ta’ din il-Kamra imma anke fuq livell personali, għaliex kien lettur dedikat hafna fl-Università ta’ Malta, għalliem diversi studenti, inkluż lili l-ewwel wiehed. Però bir-rispett kollu d-diċenza titlob mod iehor.

L-Onor. Aquilina jipprova dejjem jimpresjona u din id-darba qal li jien haqqni €3 salarju. Taf x’inh i d-differenza? Li l-kollegi tiegħu, inkluż dak li gie sfiduċjat fi żmien Gvern Nazzjonalista li kien Ministru tal-Ġustizzja, mhux €3 salarju hađu, imma hađu €500 zieda fil-ġimgħa minn wara dahar kulhadd. Dik imissu jgħid! (Onor. Membri: Hear, hear)

Irrefera għall-Abbozz ta’ Ligi relatat mar-rikavat mill-kriminalità li tajt press briefing dwaru. B’xi mod jew iehor qed jattribwixxi li ġejt ngħaġġel b’dan l-Abbozz ta’ Ligi. Apparti l-fatt li huwa fattwalment skorrett għaliex il-pronunzjament tal-Qrati tagħna f’dan ir-rigward imur lura aktar minn sena u l-hidma tiegħi bdiet mill-ewwel biex nassiguraw li jkollna ligi li tassigura aktar għodda effettiva f’idejn l-istituzzjonijiet tagħna, imma wkoll li tkun ligi li tirrispekkja l-prinċipju tal-proporzjonalità. Fuq dan ikolli ċans nitkellem aktar tard.

Però hawn nistaqsi lill-kelliem tal-Oppożizzjoni: Meta se jiġi fil-Kumitat Parlamentari biex niddiskutu ligi importantissima għall-ġlieda kontra l-kriminalità li pproponejna aħna, li nestendu t-48 siegħa arrest biex il-pulizija eżekuttiva tagħna jkollhom aktar għodda biex jinvestigaw il-kriminalità f’ċirkostanzi ta’ reati

gravissimi? Jien ġejt f’din il-Kamra nippreżenta dan l-Abbozz ta’ Ligi imma għandi bżonn l-Oppożizzjoni miegħi għaliex dan jinvolvi emendi Kostituzzjonali. Kieku m’hemmx involuti emendi Kostituzzjonali nserrahlu moħħu li m’għandi bżonn l-ebda appoġġ tiegħu u nibqa’ miexi. Imma dan l-Abbozz ta’ Ligi jirrikjedi l-appoġġ tal-Oppożizzjoni.

Dan huwa Abbozz ta’ Ligi importantissimu u minhabba l-konfużjoni li għandhom fil-grupp parlamentari dwar dan is-sugġett, dan għadu pendent sal-lum. Jien ktibtlu qabel is-sajf bl-emendi proposti fejn se nieħu inkonsiderazzjoni diversi aspetti ta’ drittijiet fundamentali u għadu ma ġiex lura. (Interruzzjonijiet) Halli naraw x’inh i l-point of order. Se nibdew bl-interruzzjonijiet. Għamel siegħa jitkellem waħdu dan!

ID-DEPUTY CHAIRPERSON: Ministru, ippermettli fti, jekk jogħġbok. Qed nassumi li għandna point of order u mhux point of information. L-Onor. Karol Aquilina.

ONOR. KAROL AQUILINA: Il-Ministru huwa skorrett. Jien informajt lill-Ministru verbalment li meta jrid isejjah il-Kumitat u aħna mmorru u naqblu dwar dan l-Abbozz ta’ Ligi u mmexxu.

ID-DEPUTY CHAIRPERSON: Il-Ministru.

ONOR. JONATHAN ATTARD: Għall-korrettezza, ma kien hemm l-ebda stedina min-naħa tal-Oppożizzjoni biex inlaqqgħu l-Kumitat. Fattwalment huwa skorrett hu. L-Onor. Aquilina mhux qed jgħid il-verità. Jien ktibtlu għaliex l-affarijiet hekk imorru, ipproponejtlu l-emendi, u qatt ma gie lura jgħidli biex immexxu bil-Kumitat. Dik hija r-realtà. (Interruzzjonijiet)

ID-DEPUTY CHAIRPERSON: Ministru, ippermettli fti, jekk jogħġbok, għaliex hawn point of order iehor. L-Onor. Karol Aquilina.

ONOR. KAROL AQUILINA: Fti tal-ġimgħat ilu kellimt lill-Ministru u għedtlu biex jgħidli meta se nlaqqgħu l-Kumitat. Jekk trid naqbd u nlaqqgħuh. Jekk trid nagħmluh nhar it-Tlieta, nhar l-Erbgħa, meta trid. Tridx nagħmluh għada stess?

ID-DEPUTY CHAIRPERSON: Jien inzertajt iċ-Chairperson tal-Kumitat. Fil-każ kulma tridu

tagħmlu hu li tavżawni u jien inlaqqa' l-Kumitat immedjatament.

Il-Ministru Jonathan Attard.

ONOR. JONATHAN ATTARD: Nikkonferma li din hija l-ewwel darba li smajt id-dispożizzjoni tal-Oppożizzjoni biex nipproċedu dwar din ir-riforma importantissima li ressaq dan il-Gvern. Meta tisma' lill-kelliema tal-Oppożizzjoni tinduna x'konfużjoni għandhom anke fuq dan is-settur. Tismagħhom jitekellmu b'mod kontradittorju għall-aħħar anke dwar riformi li saru. Ix-shadow minister tal-Oppożizzjoni jgħid li kienet riforma tajba fis-settur tal-appelli, u l-kelliem l-iehor, deputat kollega bħalu, jgħid li hu għandu d-dubbi tiegħu. Wiehed jgħid li rridu aktar membri tal-Ġudikatura u l-iehor jgħid li ż-żieda fil-membri tal-Ġudikatura mhijiex soluzzjoni! Jien ngħidilhom li l-ewwel haġa li għandhom jagħmlu hi li jiddeċiedu xi jridu. Ahna, bir-rispett kollu, irrispettivament mid-deċiżjoni tagħhom, qegħdin hawnhekk biex niehdu d-deċiżjonijiet. Konsistentement dejjem hekk għamilna u hekk se nkomplu nagħmlu, niehdu d-deċiżjonijiet!

Qed nindirizza dawn il-punti biex imbagħad niffoka fuq il-pjan ta' hidma tal-Ministeru. Saret ukoll referenza għar-riforma fil-midja. Dwar ir-riforma fil-midja ahna htarra kumitat ta' esperti, ippreparajna r-rapport u ġejt f'din il-Kamra fl-ewwel okkażjoni li kelli fejn ressaqt tliet Abbozzi ta' Liġi importanti haġna biex nassiguraw it-tisħiħ tal-ġurnaliżmu f'pajjiżna, inkluż dispożizzjonijiet bla preċedent, li l-ebda pajjiż iehor m'għandu, kontra s-SLAPP. Intlabna aktar konsultazzjoni u morna għal aktar konsultazzjoni mal-istess kumitat ta' esperti li organizza attivitajiet pubbliċi, ikkonsulta aktar fid-dettall, u qabel is-sajf ġie bir-rapport. Meta konna se nagħmlu pass 'il quddiem, kien hemm min talab aktar konsultazzjoni pubblika.

Jekk hawn xi hadd li qed jittratjeni dwar dawn il-liġijiet huma l-istess stakeholders li minn hien għall-iehor qegħdin jitolbu dejjem għal aktar konsultazzjoni. Jien m'għandi l-ebda oġġezzjoni, anzi nħares 'il quddiem lejn aktar konsultazzjoni pubblika, għax ta' min jisma' x'qed jgħidu n-nies ukoll dwar dan is-suġġett. Haġna drabi smajna l-istakeholders, u għalhekk tajjeb li naraw in-nies ġenerali, partikolarment dawk li huma mgarrbin minn ċertu ġurnaliżmu, jekk humiex sodisfatti b'ċerti riformi li qed nipproponu u nressqu 'l

quddiem biex kulhadd ikun f'pożizzjoni li jesprimi l-veduti tiegħu.

Irrid ngħid ukoll li dwar il-kwestjonijiet tas-SLAPP ahna konna attivi haġna anke fuq livell Ewropew, inkluż fuq livell tal-Kunsill tal-Ministri tal-Kummissjoni Ewropea fejn l-appell tiegħi kien wiehed konsistenti; li mmorru għal riforma sinifikanti, 'a bold reform in this particular sector'. Tkellimt ukoll mal-familjari tas-Sinjura Caruana Galizia f'dan ir-rigward u tkellimt ukoll mal-Għaqda tal-Ġurnalisti u għeditilhom x'inhi l-pożizzjoni li qed niehdu biex ikun hemm deċiżjonijiet li finalment ikunu sinifikanti f'dan is-settur. Dan qed ngħidu b'kull rispett lejn il-kollega tiegħi tan-naħa tal-Oppożizzjoni li tkellmet bħal donnu m'għandniex interess dwar dan is-suġġett. Ngħidilha li ma tafx totalment x'inhu jiġri u x'qed nagħmlu biex nilhqu l-għan ta' kulhadd li nassiguraw li jkollna dan il-pilastru tad-demokrazija aktar effettiv u b'saħħtu f'pajjiżna.

Nixtieq issa niffoka dwar il-hidma tagħna bħala Ministeru. Il-Baġit "Malta Ġusta" qed ikompli jinvesti fis-settur tal-ġustizzja f'pajjiżna biex tkompli l-hidma tagħna lejn ġustizzja effiċjenti. Fid-diskors tiegħi s-sena li għaddiet dwar il-Baġit għamilt mistoqsija: Hemm sfidi fis-settur tal-ġustizzja? Ir-risposta għal din il-mistoqsija hija li tagħmel kemm tagħmel, twettaq kemm twettaq u timplimenta riformi kemm timplimenta, tibqa' fl-affermattiv. Dan għaliex dan huwa settur dinamiku li jirrikjedi tibdil kostanti biex jirrispondi għall-esiġenzi tas-soċjetà. Mill-banda l-oħra hawnhekk għamilt referenza għal analizi oġġettiva.

Min ikun oġġettiv fl-analizi tiegħu jaf li għal snin twal dan is-settur kien kollox minbarra dinamiku, u aktar kmieni rreferejt għall-kritika li kienet issir kostantement matul is-snin taħt amministrazzjonijiet tal-Partit Nazzjonalista. Il-prinċipju ta' konservattivizmu esagerat, ta' halli kollox kif inhu, irrenja għal żmien twil, b'riżultat li spiċċajna naħdmu b'mentalità u b'għodda ta' għexieren ta' snin ilu. Għalhekk ir-rwol tagħna llum mhuwiex biss dak li nirrispondu b'mod effettiv għall-hteġġijiet legali u ta' ġustizzja tas-soċjetà tal-lum, imma wkoll li nindirizzaw oqsma li thallew abbandunati u injorati għal żmien twil għaliex il-mentalità antikwata li rikbet lil dan is-settur ma kinitx ippreparata għalihom.

Dan is-settur, bhal kull settur iehor, ghandu l-partikolaritajiet tieghu. U x'inhuma l-partikolaritajiet tas-settur tal-gustizzja, Sur President? Dan huwa settur li jiddependi fuq zewg istituzzjonijiet tal-Istat: il-Gvern u l-Gudikatura, li t-tnejn li huma ghandhom responsabbiltajiet kbar fis-settur tal-gustizzja. Dan li qed nghid mhuwiex xi ahbar jew xi sejba min-naħa tieghi, ghaliex hafna ministri tal-gustizzja, inkluz ministri tal-Partit Nazzjonalista, qaluh qabli, però se nkun ċar. B'differenza milli kienu jagħmlu huma, jien mhu se nghid qatt dak li qalu oħrajn, fosthom l-Eks Ministru Nazzjonalista Austin Gatt, li meta mistoqsi dwar id-dewmien u l-inkjesti pendenti, qal: Aktar milli nixtieq, ma nistax nagħmel. Ahna perfetti m'ahniex, imma għandna l-kuraġġ u d-determinazzjoni li nbiddu. Hekk qed nimxu fis-settur tal-inkjesti magisterjali, u hekk se nimxu f'kull settur li jehtieg bidla u riforma. Il-bidliet ma jistax iwettaqhom il-Gvern waħdu, l-istess kif ma tistax twettaqhom il-Gudikatura waħedha, però flimkien u bir-rispett reċiproku tar-rwoli separati tagħna nistgħu nwettqu bidla sinifikanti.

Sur President, il-bidla ssehh billi tkun oġġettiv, realistiku u, fuq kollox, ma taddottax approċċ li kull diffikultà u haġa hażina li tigri tattribwiha b'mod konvenjenti hafna lill-politiku. Il-bidla ssehh billi ma taqax fi stat tal-*istatus quo* u l-kompjaċenza fejn dawn, sfortunatament, għal snin twal spiċċaw l-ordni tal-għurnata għal dawk li pubblikament ikunu l-ewwel biex jattakkaw u meta titlaq għal għonq it-triq u tmidd idejk għall-hidma, jaffrontaw b'kull skuża. L-aktar skuża li drajt f'din is-sena u fuqhom li ili fil-Ministeru hi li ma tagħmel xejn qabel tara li se twettaq riforma holistika. Ninfbew wara r-riforma holistika. Ir-riforma holistika trid titwettaq, vizjoni hemm, imma trid tibda timplimenta l-bidliet, u dak li qed nagħmlu u dak li se nkomplu nagħmlu, minkejja l-attakki li jiġu fil-konfront tagħna. Meta jirreferu għall-holistiku timpresjonax ruhek, Sur President, għax il-kelma "holistika" fid-dizzjunarju ta' whud fis-settur tfisser kompjaċenza, tfisser l-*istatus quo*, tfisser li ma tagħmel xejn ghaliex dejjem hekk sar! Jien f'hajti, jekk ma tghallimt xejn jew ma fhimt xejn, haġa waħda fhimt sew: li ggib rispett lil kulhadd, però tiehu lil kulhadd ta' li hu. Għaldaqstant, meta xi whud qed jaraw li qegħdin niċċaqilqu bis-serjeta' dwar bidliet li jridu jsiru, naraw xi whud - u nagħmel enfasi fuq "xi whud" - joħorġu fuq l-attakk. Nassigura lil dan il-Parlament u, fuq kollox, lill-elettorat li elezzjoni wara oħra

jagħtina s-saħħa u l-mandat biex niggvernaw dan il-pajjiż - u tana mandat b'saħħtu hafna fl-ahħar elezzjoni biex immexxu lil dan il-pajjiż - li rispettużi konna, għadna u nibqgħu u wisq inqas mhux se nkunu gwejfin. Fuq kollox nassigura lill-elettorat li jien u t-team tieghi fil-Ministeru tal-Gustizzja se nkomplu ta' kuljum inqumu mimlijin enerġija biex inwettqu l-bidliet li jridu jseħħu, u dan il-Baġit se jippermettilna nsostnu l-hidma tagħna.

Dan huwa Baġit li jippermettilna nwettqu dak li impenjajna ruħna għalih fil-manifest elettorali *Malta Flimkien* kif ukoll li nwettqu impenji oħrajn li nemmnu li jistgħu jirrispondu għall-esiġenzi tan-nies fis-settur tal-gustizzja. F'Jannar li ġej se nkun qed indur kull qasam u nelabora fid-dettall dwar il-hidma li qed issir fil-Ministeru tal-Gustizzja lejn gustizzja effiċjenti b'riformi leġislattivi, investment fl-infrastruttura u, fuq kollox, fir-riżorsi umani kollha kemm huma mingħajr distinzjoni.

Rigward il-Baġit, għal darb'oħra dan il-Gvern qed jalloka l-akbar ammont fil-qasam tal-gustizzja b'total ta' €60 miljun. Dan l-investment ifisser zieda ta' 21% mis-sena preċedenti u kważi erba' darbiet aktar minn dak allokat taht l-ahħar amministrazzjoni tal-Partit Nazzjonalista. Fil-fatt l-entitajiet fi hdan il-Ministeru għall-Gustizzja kollha rreġistraw zieda sostanzjali fl-allokazzjoni tal-baġit tagħhom bil-għan li nkomplu bil-mixja tagħna lejn gustizzja effiċjenti. L-akbar zieda fl-investment se ssir fil-proġetti kapitali tal-Qrati fejn, kif se nispjega aktar fid-dettall, hemm numru ta' proġetti li matul is-snin li ġejjin se jkabbru l-footprint tal-Aġenzija. Irrid insemmi li hemm xogħol għaddej preżentement fil-binja tal-Qorti kif ukoll xogħol fuq numru ta' tenders biex dan l-investment immirat għal binjiet godda jkun jista' jseħħ u b'hekk nakkomodaw aħjar is-servizzi speċjalizzati tal-Qrati tagħna.

Inġhatat ukoll zieda sostanzjali fil-baġit tal-Uffiċċju tal-Avukat Ġenerali u anke dak tal-Uffiċċju tal-Avukat tal-Istat. L-investment fl-Uffiċċju tal-Avukat Ġenerali huwa investment fir-riżorsa umana kif ukoll fit-taħriġ tal-istess impjegati li ssarraf f'zieda ta' €1.5 miljun fil-baġit allokat. Min-naħa l-oħra, fl-Uffiċċju tal-Avukat tal-Istat qed isir investment fit-tkabbir ukoll tal-ispazju minn fejn jaħdmu u għalhekk ġew allokati fondi biex jibdwew herġin it-tenders ta' perizja u project management li għandu jwassal għal binja ġdida u aktar adegwata għall-

professjonisti tagħna. Hemm ukoll hidma għaddejja biex inkomplu nsaħħu l-kondizzjonijiet tagħhom. Wara l-investment li sar matul is-sena fl-Uffiċċju tal-Irkupru tal-Assi f'dak li huwa uffiċċini ġodda u tishih tal-istruttura, proċess li jinsab għaddej, saret ukoll zieda ta' 20% fil-baġit ta' dan l-Uffiċċju biex il-Gvern isostni l-impenn tiegħu fil-ġlieda kontra l-kriminalità. Imma halli issa nibda nsemmi qasam qasam.

Biex inkomplu nagħtu prijorità lill-effiċjenza fil-proċedura ġudizzjarja, komplejna naħdmu biex l-Aġenzija dwar is-Servizzi tal-Qrati tkompli tagħmel hilita biex toffri l-aħjar appoġġ lill-membri tal-Ġudikatura u wkoll servizz effiċjenti, effettiv u aċċessibbli liċ-ċittadini li għal xi raġuni jew oħra jirrikorru għas-servizzi tal-Qrati tagħna. L-Aġenzija f'dan il-Baġit għandha allokazzjoni ta' €32 miljun li jfisser tliet darbiet aktar minn dak allokati qabel l-2013. Dan kollu qed isir biex inkomplu ntejbu s-sistema ġudizzjarja, ninvestu fl-ġhodod neċessarji u nsaħħu r-rizorsi umani.

Sur President, ippermettili nirreferi għal inizjattiva ġdida li se tkun qed tittiehed dwar is-servizz ta' helpdesk. Fil-fatt matul is-sena li ġejja se nkunu qegħdin invaraw dan is-servizz ġdid fil-Qrati tagħna. Dan huwa servizz li se jkun ipprovdut minn post fil-binja prinċipali tal-Qorti, però huwa aċċessibbli direttament minn barra tal-binja, eżattament hdejn il-one-stop shop, fejn hemmhekk il-pubbliku se jkollu punt ta' referenza mhux biss biex jiehu informazzjoni dwar il-proċeduri li jkunu għaddejjin, imma wkoll biex ikun jista' jiehu sodisfazzjon u spjegazzjoni dwar fiex ikunu waslu l-proċeduri li jkun involut fihom. Ċertament dan mhux se jkun servizz ta' parir legali. Il-parir legali jingħata mill-avukat u mill-avukati tal-ġajjnuna legali, dawk li jikkwalifikaw. Dan il-punt ta' referenza se jkun punt ta' informazzjoni li sfortunatament għal snin twal ma kienx ipprovdut fil-Qrati tagħna. Jien emmint mill-ewwel ġurnata li ċ-ċittadini li jirrikorru fil-Qrati għall-inqas għandu jkollhom punt ta' referenza fejn jitolbu informazzjoni dwar il-proċeduri li jkunu għaddejjin minnhom. L-infrastruttura lesta u qed issir il-hidma bejn il-contact point u l-varji direttorati biex fiż-żmien li ġej inkunu f'pożizzjoni li noffru dan is-servizz. Li tidhol il-Qorti għal kull raġuni mhijiex sitwazzjoni faċli. Għall-inqas għandna nipprovdut faċilitajiet biex din l-esperjenza, li minnha nnifisha mhijiex esperjenza sabiha, tkun provvista

b'informazzjoni. Kultant in-nuqqas ta' informazzjoni anke dwar il-proċeduri li jkunu għaddejjin minnhom in-nies tohloq ċertu frustrazzjoni u stress u b'dan il-mod nistgħu nipprovaw nibdew niffaċilitaw.

Irrid ngħid xi haġa wkoll dwar ir-rizorsi umani fil-Qorti, u nibda billi nsellem lill-haddiema kollha fil-Qrati tal-Ġustizzja tagħna fi hdan l-Aġenzija li llum il-ġurnata jammontaw għal 500, tas-servizz li jagħtu. Il-kelliema ta' qabli tkellmu dwar ir-responsabbiltà ta' dawn il-haddiema. Naqbel magħhom li hemm responsabbiltà li tkun taħdem fil-Qorti għaliex hemm sfidi, u minn hawnhekk niringrazzjahom, imma wkoll nimpenja ruhi li kif konna aħna, il-Gvern li tahom l-ewwel ftehim kollettiv fl-istorja, se nkunu aħna li nkomplu ntejbu dak il-ftehim kollettiv li tajniehom biex fiż-żmien li ġej naraw il-kondizzjonijiet tagħhom ikomplu jitjiebu.

Sur President, hija skorretta l-kritika li qed issir li b'xi mod jew iehor tingħata l-impressjoni li mhu qed isir xejn min-naħa tal-Aġenzija jew min-naħa tal-Gvern dwar ir-realtà tar-rizorsi umani. Il-fatti jibqgħu li għandna l-akbar numru ta' haddiema fil-Qrati tagħna fl-istorja ta' pajjiżna li, kif diġà għedt, jammontaw għal 500. Dawn il-haddiema qed igawdu minn kondizzjonijiet ċertament aħjar milli kellhom, għaliex illum huma mogħnija bi ftehim kollettiv li stabbilixxa l-kondizzjonijiet li ġew miftiehma mar-rappreżentanti tagħhom. Kif diġà għedt, l-impenn tagħna jibqa' dak li naraw li issa nibdew il-hidma tagħna fuq ftehim kollettiv eventwali, naraw kif dawn il-kondizzjonijiet se jibqgħu jitjiebu mhux biss biex nassiguraw li l-haddiema jkomplu jieħdu dak li haqqhom, imma wkoll biex nattiraw aktar nies jibdew jaħdmu fil-Qrati tagħna f'kontest ta' ekonomija li qed tohloq diversi opportunitajiet ta' xogħol.

Meta ngħid analiżi oġġettiva hija wkoll f'dan is-sens: meta nitkellmu dwar ir-realtajiet tar-rizorsi umani qegħdin nitkellmu dwar sitwazzjoni ta' sfida tar-rizorsi umani f'kull settur ekonomiku ta' pajjiżna minhabba l-fatt li pajjiżna, grazzi għall-Gvern kif ukoll għall-impenn tal-poplu li fl-aħħar mill-aħħar segwa d-direzzjoni ekonomika ta' pajjiżna, qed johloq hafna opportunitajiet ta' xogħol. Ċertament li fi żmien Gvernijiet Nazzjonalisti ma kien hawn ebda opportunitajiet paragonabbli i. Mill-2012 sal-lum il-haddiema tal-Qorti żdiedu b'121, jiġifieri 32% aktar.

Sur President, grazzi wkoll għall-introduzzjoni ta' servizzi jew karigi godda - sejhilhom li trid - li għamel Gvern Laburista fl-2015, illum il-Ġudikatura għandhom jassistu 29 court attorney full-time. Meta nitkellmu dwar il-kwalità tal-haddiema kultant ninsew, konvenjentement, li f'parti minn dan il-grupp ta' 500 haddiem hemm professjonisti legali, hemm avukati li ġew ingaġġati fuq inizjattiva ta' Gvern Laburista biex jassistu lill-membri tal-Ġudikatura. Dawn xogħolhom jinkludi l-ivverifikar tal-proċessi tal-kawżi u l-abbozzar tas-sentenzi. Ma' dawn imbagħad hemm ukoll 47 assistent ġudizzjarju, inkluż hamsa fuq bażi full-time. Mill-2012 sal-lum dawn irduppjaw fin-numru. Fil-fatt din is-sena biss kien hemm 12-il assistent ġudizzjarju ġdid li ġew ingaġġati min-naħa tal-Aġenzija tal-Qorti li tikkonferma l-impenn li għandna bhala Gvern li nkomplu ningaġġaw nies ta' professjoni li jipprestaw servizz fil-Qrati tagħna biex jassistu l-Ġudikatura fil-hidma tagħhom.

Kemm il-court attorneys kif ukoll l-assistenti ġudizzjarji huma, kif għedt, avukati. Jiġifieri fost il-500 impjegat fil-Qorti hemm 76 avukat, 34 minnhom ingaġġati fuq bażi full-time biex jassistu lill-Ġudikatura. Jien għalhekk nagħmel enfasi fuq il-fatt li kultant issir din id-diskussjoni, għaliex qabel kellek deputati registraturi avukati. Illum, jekk int avukat, ningaġġaw bhala court attorney jew bhala assistent ġudizzjarju. Jekk inti deputat registratur li komplejt tistudja – u naf li min qed isegwi jaf x'qed ngħid – għandek opportunità tmur taħdem fl-Uffiċċju tal-Avukat Ġenerali jew fl-Uffiċċju tal-Avukat tal-Istat. Dawn huma opportunitajiet li qabel kienu inezistenti.

Meta nitkellmu b'mod oġġettiv f'din it-tip ta' diskussjoni jien inkun qed nistenna proposti dwar kif se nkomplu nsahhu r-rizorsi fil-Qrati tagħna. Kif għedt, ahna dejjem konna konxji tal-isfidi li jeżistu wkoll f'setturi oħrajn, u għalhekk id-diskussjoni u l-analiżi dwar kif nistgħu nkomplu ntejbu l-kondizzjonijiet tal-haddiema u l-istandards hija wahda kontinwa.

Fiz-żmien li ġej il-haddiema li se jkunu ingaġġati mal-Aġenzija se jkunu qed jiġu wkoll provduti taħriġ speċjalizzat fl-ewwel perjodu ta' impjeg tagħhom proprju biex nassiguraw li daww li jidhru fil-Qrati tagħna, fl-ewwel perjodu tagħhom jinghataw taħriġ li jkun jissodisfa n-neċessitajiet tal-Qrati, tal-Ġudikatura kif ukoll tas-sistema tal-

Qrati tagħna b'tali mod li jkunu aktar ippreparati biex jaqdu l-funzjonijiet tagħhom. Dan isir permezz ta' taħriġ kif ukoll permezz ta' work placement strutturat b'mentoring u anke nibdew online learning modules apposta għall-haddiema tal-Aġenzija.

Se nniedu wkoll programm ta' sponsorships għall-impjegati tal-Aġenzija biex isegwu korsijiet akkreditati u rikonoxxuti f'livell MQF Level 5 jew oghla, relatati max-xogħol tal-Aġenzija. Hemm impenn assolut biex nassiguraw li mhux biss nattiraw lin-nies lejn il-Qrati tagħna biex joffru servizz u jaħdmu fil-Qrati tagħna, imma wkoll li ntejbulhom il-hiliet.

Fl-interventi li saru waqt dan id-dibattitu ntqal hafna dwar il-Ġudikatura, imma l-fatti huma li huma. Grazzi għad-deċiżjonijiet li ttiehdu minn dan il-Gvern illum għandna l-akbar korp tal-Ġudikatura, u wara snin ta' appelli anke mill-istess Ġudikatura li hemm bżonn jinhatru aktar imħallfin u maġistrati, issa hemm uħud – u nagħmel l-enfasi fuq "uħud" – li jgħidulek li mhux biżżejjed li jiżiedu l-membri tal-Ġudikatura. Anzi jkun hemm uħud li l-għada li jieħdu l-ġurament tliet imħallfin joħorġu b'attakk bla preċedent fuq is-settur tal-gustizzja. Tajjeb nispejga lill-poplu li dawn mhumie x deċiżjonijiet faċli li żżid il-membri tal-Ġudikatura. Tant mhumie x faċli li f'din is-sena u nofs, jiġifieri minn wara l-aħħar elezzjoni ġenerali li għaddiet, żdiedu 11-il membru tal-Ġudikatura, hames imħallfin u sitt maġistrati.

Dak li għandu x'jaqsa maż-żieda fil-Ġudikatura, din l-amministrazzjoni wettqet dak li wettqu amministrazzjonijiet oħrajn f'14-il sena. F'sena u nofs wettaqna dak li haddieħor wettaq f'14-il sena! Din mhux sempliċement tqum filgħodu u tgħid li se nżidu l-membri tal-Ġudikatura. Hemm konsiderazzjonijiet importanti dwar finanzi u, fuq kollox, rizorsi umani u infrastruttura. Apparti dawn iż-żidiet sostanzjali, fil-Korp tal-Ġudikatura nhatru wkoll żewġ imħallfin oħrajn biex nantiċipaw l-irtirar ta' żewġ imħallfin li wiehed minnhom lahaq u iehor se jkun qed jilhaq l-età massima tas-servizz, u minn hawnhekk insellimlu. Nhar it-Tnejn li għadda għamel l-aħħar seduta tiegħu, u niringrazzjah f'isem il-Gvern tal-impenn kostanti li wera matul il-karriera twila u illustri li kellu fil-Ġudikatura. Dan kien pass bla preċedent u issa behsiebna naraw li ssir prassi biex nassiguraw li jkun hemm tranżizzjoni aktar

mingħajr skossi wara l-irtirar ta' ġudikant u mhux inhallu perijodu shiħ ta' vakum bejn irtirar u hatra ġdida kif sfortunatament kien jiġri fil-passat. Qed ngħid dan għaliex irridu nirrikonossu u nitgħallmu mill-iżbalji tal-passat u naħdmu fuqhom. Dan huwa li effettivament qegħdin nagħmlu anke b'deċiżjonijiet bħal dawn.

Apparti ż-żidiet fil-membri tal-Ġudikatura, wiehed irid iħares lejn kif jiġi assenjat ix-xogħol. Dak huwa r-rwol tal-Prim Imħallef. Irrid hawnhekk fl-ewwel lok nieħu l-opportunità biex niringrazzja lill-Judicial Appointments Committee għall-ħidma tagħhom għaliex f'din is-sena u nofs tajniehom xogħol mhux hażin f'dak li għandu x'jaqsam ma' għażliet tal-membri tal-Ġudikatura. Fit-tieni lok nixtieq nelenka l-interess b'saħħtu li kien hemm minn professjonisti legali, jiġifieri avukati, biex jidhlu jservu f'dawn ir-rwoli prestigjużi u ta' responsabbiltà kbira meta jkun hemm sejha. Fl-aħħar sejha għall-imħallfin kien hemm 17-il avukat li esprimew l-interess tagħhom filwaqt li fis-sejha tal-maġistrati applikaw 31 avukat.

Id-diskors tal-Prim Imħallef fil-ftuħ tas-sena forensi ssemma ħafna, però ftit li xejn issir referenza għal appell li għamel is-Sinjorija Tiegħu għal standards oghla mill-membri tal-Ġudikatura. Kif spjega, il-Kostituzzjoni u l-Kodiċi tal-Proċedura jpoġġu dmir fuqu bħala President tal-Qorti li jeżerċita element ta' monitoraġġ u dixxiplina fuq il-ġudikanti, u kien għalhekk li ppropona dak li ddeskriva bħala pont bejnu u l-ġudikanti li jkun awtonomu u ffokat biss fuq ir-rendiment u l-komportament tal-ġudikant.

Aħna bħala Gvern, kif għamilna konsistentement fuq kull appell li jagħmel il-Prim Imħallef, se nkunu qegħdin insegu l-proposta tiegħu li tiddaħħal dik li hu stess fisser bħala struttura interna għall-istandards tal-Ġudikatura, li dmirha jkun li ssegwi fid-dettall l-operat tal-ġudikanti f'kull aspett. Se nkun ċar, jien għandi stima u rispett kbir lejn dawk il-membri tal-Ġudikatura li minn hawnhekk insellmilhom. Ta' kuljum dawn jgħixu b'lealtà għall-ġurament tal-hatra tagħhom u tkun hasra jekk minhabba xi wħud tittappan ir-reputazzjoni b'saħħitha li sal-lum igawdi minnha l-Korp tal-Ġudikatura.

Il-ħtieġa li l-Ġudikatura tgawdi rispett hija wkoll element importanti ħafna għall-istess tħaddim tal-Kostituzzjoni. Artikolu 10 tal-Konvenzjoni Ewropea tad-Drittijiet tal-Bniedem dwar il-

Libertà tal-Espressjoni jagħmel eċċezzjoni dwar il-ħtieġa li dak id-dritt ma jkunx abbużat biex tixxekkel l-awtorità u l-imparzjalità tal-Ġudikatura. Mill-banda l-oħra, il-Ġudikatura trid ukoll tibża' għar-reputazzjoni tagħha bil-mod kif taġixxi.

Il-Gvern huwa konxju ta' dan kollu u għalhekk, bl-istess mod li mxejna u qed nimxu ma' stakeholders oħrajn fis-settur, irridu naraw li fejn hu possibbli b'mod meritevoli u b'mod sostenibbli nkomplu nsahħu anke l-kondizzjonijiet tal-membri tal-Ġudikatura biex ikunu f'pożizzjoni li jwettqu bis-shiħ ir-rwol importanti tagħhom, u dan b'diskussjoni mar-rappreżentanti tal-Ġudikatura fl-Assoċjazzjoni tal-Ġudikatura.

Irrid issa ngħid kemm il-Partit Laburista fil-gvern tejjeb bil-fatti l-kondizzjonijiet tal-Ġudikatura, inkluż fis-salarji tagħhom li fl-aħħar għaxar snin żdiedu b'medja ta' 78% minn dak li kellhom taht l-amministrazzjoni tal-Partit Nazzjonalista. Kien ukoll dan il-Gvern li fl-2015 introduċa l-konċett ta' court attorneys wara talba tal-istess Ġudikatura biex l-imħallfin ikollhom assenjat magħhom avukat biex jassistihom fir-riċerka u fil-kitba tas-sentenzi. Jiġifieri jekk hemm Gvern li mhux bid-diskors imma bil-fatti haðem u qiegħed jahdem biex isahħaħ il-kondizzjonijiet tal-Ġudikatura, huwa proprju dan il-Gvern.

Sur President, insahħu l-kondizzjonijiet anke billi naraw li ċertu xogħol li llum isir mill-Ġudikatura ma jibqax isir minnhom. Hemm hidma f'dan

ir-rigward bħal, pereżempju, iż-żieda fil-kompetenza tas-Small Claims Tribunal, biex każijiet li llum isiru quddiem il-maġistrati jibdw isiru quddiem it-Tribunal għal Talbiet Żgħar. Għandek il-Qorti volontarja li tiġi preseduta possibbilment minn imħallef irtirat u konsiderazzjonijiet varji oħrajn li jridu jsiru dejjem bis-salvagwardji meħtieġa għad-dritt ta' smiġħ xieraq bl-iskop li nassiguraw li l-membri tal-Ġudikatura – u hawnhekk qed nirreferi partikolarment f'din il-parti għall-maġistratura – tkun tista' tiffoka fuq xogħol aktar sostantiv li jwettqu llum.

Sur President, qed insahħu l-kondizzjonijiet mhux biss permezz ta' dawn l-interventi tal-Ġudikatura u tal-avukati u fuq kollox tal-pubbliku li jistenna servizz ta' kwalità mill-Qrati tagħna, imma wkoll permezz ta' investiment fl-

infrastruttura, fil-binjiet. L-investment f'dan is-settur ukoll huwa bla precedent. L-approċċ li qed niehdu huwa wiehed aggressiv biex nidentifikaw binjiet adegwati u biex anke nimmassimizzaw l-ispazju fil-binjiet li diġà għandna. Jien segwejt daqsxejn il-punt kritiku tal-Oppożizzjoni dwar dak li qed nagħmlu fil-binja tal-Qorti.

Infakkarhom fit-teatrini li kienu għamlu mill-Gvern, fosthom li jżidu żewġ sulari fil-Qorti tal-Familja u kellhom ibiddlu l-pjanijiet. Hawnhekk għandi artiklu intitolat "Family Court loses unsightly floors". Dik hija s-sitwazzjoni li kellna taht amministrazzjoni tal-Partit Nazzjonalista! L-uniku intervent li għamlu kellhom imorru lura minnu għax lanqas kienu kapaċi jiehdu deċiżjoni adegwata dwar kif se jżidu l-ispazju fil-Qrati tagħna. U llum jiġu f'din il-Kamra jipprovaw jikkritikaw jew jipponentifikaw dwar kif għandhom isiru l-affarijiet. Dik kienet is-sitwazzjoni!

Sur President, hawnhekk se nqieghed fuq il-Mejda tal-Kamra:

Artiklu li deher fuq is-sit online *Times of Malta* fl-10 ta' Frar 2012 bl-isem 'Family Court loses unsightly floors'.

Qed issir ukoll awla ġdida għall-ġurijiet. Din qed issir fil-binja tal-Qorti għaliex awla tal-ġurijiet mhijiex awla ordinarja imma tehtieg numru ta' facilitajiet anċillari, inkluż entratura bl-iskorta u b'ċella. Ma kienx jagħmel sens prattiku u, fuq kollox, ma kienx ikun realistiku li nirreplikaw dawn is-servizzi anċillari f'binja oħra separata distinta mill-binja prinċipali tal-Qorti. Id-deċiżjoni ttiehdet abbażi ta' dawn il-konsiderazzjonijiet biex eventwalment ikollna t-tieni awla adegwata għall-ġurijiet. Il-hidma għaddejja u din jistgħu japprezzawha diversi avukati li ta' kuljum jiffrekwentaw il-Qorti.

Naf li hemm awla oħra li tintuża għall-ġurijiet, però naf ukoll bil-kritika li hemm li din mhijiex adegwata, partikolarment meta għandek il-ġuri bil-ġurija. Għaldaqstant qed naraw li jkollna awla verament attrezzata għal dan it-tip ta' seduti għall-ġurijiet fil-binja prinċipali halli nassiguraw li bl-effiċjenza li qed nilhqu f'dak li għandu x'jaqsam mal-aspett ta' prosekuzzjoni, fejn il-kazijiet jimmaturaw u jkunu lesti għall-ġuri, ma ninqabdux nieqsa minn spazju fiżiku ta' fejn isiru l-ġurijiet. Dan ix-xogħol għaddej b'ritmu mgħaġġel biex nassiguraw li d-deċiżjonijiet

iwasslu biex tittiehed azzjoni konkreta u ma tibqax biss fuq il-karta.

Għalhekk rajna li nammassimizzaw l-ispazji li kellna fil-Qrati prinċipali fejn mhux biss utilizzajna ċerti kmamar kbar li ma kenux qegħdin jintużaw imma hadna wkoll parti mill-gholi li kien hemm fil-kuritur. Dan l-investment flimkien ma' hidma oħra fuq l-uffiċini godda għall-użu tal-Ġudikatura se jsir b'investiment ta' 'l fuq minn €400,000. Fl-istess waqt għadu għaddej ix-xogħol ta' rinnovar u restawr tal-faċċata tal-Qorti u issa jmiss li jibdeu xogħlijiet fuq il-faċċata li tagħti fuq Strada Stretta fejn hemmhekk se jkunu stallati numru ta' EV charging points għall-użu tal-karozzi tal-marixxalli.

Irrid nikkummenta wkoll fuq l-argument li sar tal-iffullar fil-Qorti. Ahna m'ahniex qed niehdu din id-deċiżjoni b'mod izolat. Jien qieghed dejjem sugġett għall-kritika, però mill-banda l-oħra trid tkun kritika oggettiva. Jien għedt pubblikament li meta qed ngħidu li se ninvestu, fost oħrajn, f'qorti kummerċjali, ahna qed ngħidu li din tkun f'binja distinta mill-binja tal-Qorti u tkun qorti bir-reġistru għaliha. Kif diġà habbart, din il-binja giet identifikata u fiż-żmien li ġej se nkun qed nagħti aktar dettalji dwar dan. Ix-xogħol li jsir illum esklużivament fil-binja tal-Qorti se jibda jitressaq f'binjiet oħra fil-kapitali tagħna stess b'tali mod li jkun hemm ċerti seduti li ma jsirux fil-binja prinċipali.

Sur President, is-seduti kummerċjali eventwalment mhux se jibqgħu jsiru hemmhekk għaliex se nkunu qegħdin ninvestu f'binja ġdida adegwata għas-settur kummerċjali b'mod speċjalizzat, b'differenza milli għandna lum li hija sezzjoni fil-Qorti Ċivili. Għaldaqstant, meta qed nagħmlu dawn il-konsiderazzjonijiet u niehdu dawn id-deċiżjonijiet ta' interventi fil-binja tal-Qorti prinċipali, dawn qed jinkwadraw fil-pjan miftuħ li għandna ta' kif se nkunu qegħdin nassiguraw li jkun hemm l-ispazju adegwat fil-Qrati tagħna.

Rigward il-Qorti Kriminali ġdida ssemmiet il-Binja tal-Ferjol. Sewwa qal, din il-binja ilha tissemma mill-1996, imma altru milli tissemma fuq il-karti u altru milli herġin it-tenders fi ftit tal-jiem oħra. Dan iridu jgħidu l-kelliema tal-Oppożizzjoni! Hawnhekk se jkollna tliet awli tal-Kriminal. Għalfejn tlieta u mhux erba' awli? Għax rajna li rridu binja tal-Qorti Kriminali li

tkun tirrifletti l-esigenzi u n-neċessitajiet tal-lum, inkluż faċilitajiet biex jisseparaw lill-vittmi tal-kriminalità f'żoni speċjalizzati. Jekk se nagħmlu pass, dan irridu nagħmluh b'mod li kemm jista' jkun jakkomoda l-esigenzi mhux biss tal-lum imma anke ta' għada. Minn żmien għal żmien jinbidlu l-esigenzi, u għaldaqstant dawn trid tindirizzahom. Kif qal l-Onor. Membru tal-Oppożizzjoni, meta saret il-binja prinċipali tal-Qorti sakemm giet inawgurata kienet diġà giet eżawrita fl-ispazju, aħseb u ara llum, wara dawn is-snin kollha, kemm hemm bżonn interventi. Aħna qed niehdu din is-sitwazzjoni bis-serjetà hafna.

Fir-rigward tal-binja tal-Ferjol irrid ngħid li rnexxielna niżblokkaw sitwazzjoni legali li kienet ilha tkarkar is-snin, u li kieku ma intervjenejniex kienet tkompli tkarkar aktar snin. Dan sar biex nassiguraw li jibda x-xogħol fuq din il-binja strategikament importanti fil-Belt Valletta wara l-binja tal-qorti tagħna. Nafu li x-xogħol fil-Belt Valletta jirrikjedi wkoll ċerta attenzjoni minhabba s-sensittività tiegħu, u għaldaqstant ma rridux nitilfu aktar żmien biex isir dan ix-xogħol. Din il-binja tal-Ferjol se tinbidel f'binja tal-Qorti Kriminali li se tkun tikkonsisti fi tliet awli mghammra bl-aħhar teknoloġija, is-sigrieti tal-imħallfin, u numru ta' uffiċini għall-uffiċjali li jassistu lill-Ġudikatura. Din il-binja se jkollha wkoll registru tal-Kriminal, u allura hawnhekk qed inkompli nirrispondi għall-konsiderazzjonijiet li saru fuq l-iffullar fil-Qorti.

Qegħdin nittraslokaw l-awli, u bil-hidma li qed issir mill-binja tal-qorti prinċipali għal binjiet oħrajn qegħdin nilhqu l-iskop tagħna li l-binja tal-qorti tkun post fejn il-hidma ssir b'mod ordnat. F'din il-qorti se jkollna zona speċjalizzata aċċessibbli biss għall-vittmi u se jkollna entratura differenti biex ikun assigurat li tingħata l-aktar protezzjoni possibbli. Rajna li l-konċett ikun ippjanat biex jindirizza l-hteġijiet tal-lum u ta' għada b'tali mod li nikkomplementaw pjanijiet oħra rigward l-infrastruttura tal-qorti tagħna. Kif indikat fil-Baġit għas-sena li ġejja, il-Gvern alloka €1 miljun biex jibda l-proċess tax-xogħol, proġett li fit-totalità tiegħu mistenni jaqbeż il-€5 miljuni.

Ġiet ukoll identifikata binja tal-Gvern fil-Belt biex tintuża bħala Qorti Kummerċjali. Dan wara li l-Gvern iddeċieda li pajjiżna jixraqqu Qorti Kummerċjali bħala qorti speċjalizzata u mhux sezzjoni kif għandna llum fil-Qorti Ċivili. Din il-

Qorti se tkun tittratta każijiet relatati mal-marittimu, avjazzjoni, proprjetà intellettuali, falliment ta' kumpaniji u oħrajn. Nista' ngħid li dan il-pass intlaqa' tajjeb hafna, u dan deher mir-reazzjoni li kien hemm minn diversi stakeholders, inkluż il-Kamra tal-Kummerċ. Fiż-żmien li ġej se nkun f'pożizzjoni li nagħti aktar dettalji f'dan ir-rigward però, kif tapprezzaw, il-hidma diġà bdiet, tant li b'diskussjoni mal-Prim Imħallef rajna li jinhatar imħallef addizzjonali biex minn imħallef wiehed ikollna tnejn li jippresiedu fil-Qorti Ċivili Sezzjoni Kummerċjali.

Fil-Qorti tal-Familja għamilna investment ta' €1 miljun biex sar rinnovar u bini ta' awla ġdida fil-Qorti tal-Familja. Fl-istess waqt baqgħet għaddejja hidma fejn qed nesploraw binjiet oħra li fiż-żmien li ġej jistgħu jservu ta' qorti aktar adegwata għar-realtajiet tal-lum f'dan is-settur daqstant sensittiv.

Insellem ukoll lill-erba' maġistrati godda li se jkunu qegħdin jiehdu l-ġurament fiż-żmien li ġej li mhux neċessarjament se jkunu mill-istess persuni li applikaw għall-maġistratura. Kienet dejjem ċara u ma nafx għalfejn iqumu dawn il-mistoqsijiet. Se jkun hemm ukoll faċilitajiet għall-maġistrati inkwerenti wara li habbarna din ir-riforma. Kont ċarissimu wara li kien hemm din id-deċiżjoni b'konsultazzjoni mal-Prim Imħallef biex naraw li fiż-żmien li ġej inwettqu din il-proposta. Din tal-maġistratura ffokata fuq l-inkjesti ilha tissemma mill-1996, semmieha ripetutament l-Avukat Franco Debono meta kien fil-Parlament fuq il-bankijiet tan-naħa l-oħra meta kienu fil-gvern, u llum qed issir realtà, għax altru tippromponi u altru timplimenta!

Rigward il-Qorti ta' Għawdex rajna li mhux biss niehdu deċiżjonijiet legiżlattivi biex anke nnaqqsu l-iskarigġ lill-Għawdxin, imma bqajna għaddejjin b'hidma biex tkun identifikata binja adegwata li sservi ta' qorti li tirrifletti r-realtajiet u l-esigenzi tal-lum f'Għawdex.

Qed isir ukoll investment massiċċ fl-infrastruttura diġitali. Finanzjarjament din is-sena qed naraw żieda ta' 61% fil-vot f'dan il-qasam, żieda ta' kważi €2 miljun. Dan l-investment qiegħed isir skont l-ewwel strategija diġitali ta' Malta u qiegħed jiġi ffinanzjat min-National Recovery and Resiliency Facility tal-Unjoni Ewropea.

Grazzi għal numru ta' proġetti oħra li saru fl-aħħar sena, illum il-Qorti hija attrezzata b'document camera scanners sabiex jintużaw fl-awli kollha biex il-membri tal-Ġudikatura jkunu jistgħu jipproġettaw dokumenti fl-awla. Inxtara u ġie stallat tagħmir ta' video conferencing kif ukoll ġiet stallata u qed tiġi operata sistema ġdida ta' wifi għall-haddiema, il-professjonisti u dawk li jagħmlu użu mill-binja tal-Qorti.

Saru wkoll diversi investimenti f'dak li għandu x'jaqsam ma' atti kriminali li issa jistgħu jiġu sottomessi online. Minn żmien għal żmien se nkomplu nillegiżlaw f'dan ir-rigward biex aktar proċessi u atti tal-Qorti jkunu jistgħu jiġu sottomessi online. Fiż-żmien li ġej se nkomplu nagħmlu dan.

Hemm ukoll numru ta' sejhiet għall-offerti li se jiġu pubblikati jew allokati fis-sena li ġejja, li huma parti minn din ir-riforma importantissima li qegħdin niehdu bis-serjetà, inkluż dik marbuta mal-Aġenzija għas-Servizzi tal-Qrati, l-Uffiċċju tal-Avukat Ġenerali u l-Avukat tal-Istat fejn se titnieda din is-sistema diġitali ġdida ta' case management filwaqt li se jkun hemm proġett estensiv fit-tfassil tal-proċessi fl-entitajiet tal-ġustizzja kollha. Id-diġitalizzazzjoni huwa settur importanti li qed jittiehed b'serjetà liema bħalha, imma min jahseb li se nqumu filgħodu u s-sistema tiġi diġitalizzata mil-lum għal għada, qed jgħix f'dinja mhux reali, għax nafu li dan huwa proċess li jrid isir gradwalment. Jien konvintissimu li qed issir hidma ta' kuljum biex dan il-proċess iwassalna għal din ir-riforma daqstant importanti.

L-immodernizzar tal-liġijiet huwa proċess kontinwu li jsir mill-Ministeru tal-Ġustizzja. Rigward ir-riforma tal-kumpilazzjonijiet kellna konsultazzjoni pubblika estensiva bil-partecipazzjoni ta' diversi stakeholders u anke tal-pubbliku ingenerali li tindika n-neċessità li jsiru riformi f'dan ir-rigward. Dalwaqt se nressqu l-Abbozz ta' Liġi biex jinbnew il-proċeduri Parlamentari halli f'dan is-settur kriminali jkollna proċessi li jirriflettu r-realtajiet tal-lum u li f'pajjiżi oħra ilhom snin li bidluhom biex fl-aħħar mill-aħħar naraw li l-poplu jkollu s-servizz ta' ġustizzja li jisthoqqlu u servizz ta' ġustizzja ta' kwalità u effiċjenti.

Aktar kmieni għamilt referenza għar-riforma fl-Att dwar ir-Rikavat mill-Kriminalità. Fil-fatt ilbierah ġie ppubblikat dan l-Abbozz ta' Liġi

kuraġġuż iehor u li eventwalment se jkun diskuss fil-Parlament. Dan huwa Abbozz ta' Liġi li jitratta liġijiet varji dwar ir-rikavat mill-kriminalità. Dan huwa s-suġġett marbut mal-attachments, mal-freezing u mal-eventwali konfiska li ilu jsir appell biex inharsu lejha. Dawn kienu saħansitra deskritti minn bosta bħala liġijiet li qed jirrovina nies u familji minhabba l-aspett drakonjan tagħhom.

Ahna rajna li nagħmlu konsultazzjoni estensiva mal-stakeholders prinċipali fis-settur. Hadna ż-żmien tagħna fuq din ir-riforma biex nassiguraw li l-istituzzjonijiet ta' pajjiżna jkomplu jiġġieldu b'suċċess il-kriminalità, anzi jkollhom għodda aktar effettiva biex jiġġieldu l-kriminalità waqt li nilhqu wkoll dik il-proporzjonalità li dejjem sar appell għaliha min-naħa tal-Qrati tagħna biex nassiguraw li l-Liġi Kriminali tkun waħda punitiva imma ma tkunx oppressiva jew tohloq ingustizzja minnha nnifisha bil-proċeduri li tistabbilixxi.

Issa rrid ngħid xi haġa wkoll dwar is-settur tal-vjolenza domestika. Mill-aspett legiżlattiv u b'konformità mar-rakkomandazzjonijiet tal-Imhallef Valenzia, fl-ewwel kwart tas-sena d-dieħla se nkunu qed inressqu emendi li jagħtu definizzjoni aġġornata ta' family and domestic unit. Dan mhux biex b'xi mod inrendu każ inqas importanti minn iehor, imma biex naċċertaw u nassiguraw ruħna li verament dawk il-każijiet ta' vjolenza domestika jiġu klassifikati bħala każijiet ta' vjolenza domestika. Dan anke b'rispett ta' dak li ġie rakkomandat mill-Imhallef Valenzia f'dan ir-rigward wara l-inkjesta interna li htarna wara l-qtil ta' Bernice Cassar.

Fuq vjolenza domestika rajna wkoll hidma interministerjali, u hawn insellem lill-Ministeri l-oħrajn, li huma l-Ministeru tal-Familja u dak tal-Intern. Saret hidma fuq il-Malta Agency Risk Assessment Meeting (MARAM), li hija d-dangerous assessment tool li issa bdiet tithaddem. Hawn irrid nispjega wkoll x'għamilna bħala Ministeru għall-Ġustizzja. F'Awwissu 2022, jiġifieri ftit gimgħat jew xhur wara li dħalt fil-Ministeru, jien kont diġà esprimejt li hemm bżonn naraw li jkun hemm maġistrat iehor fis-settur tal-vjolenza domestika. Fil-fatt, f'Awwissu ta' dak is-sajf, jien kont tellajt proposta għall-approvazzjoni tal-Kabinett li jkun hemm żewġ maġistrati addizzjonali, wiehed jew waħda speċifikament fuq vjolenza domestika. Jien napprezza li l-Maġistrat Lanfranco kienet qed

tagħmel biċċa xogħol tajba hafna u għadha tagħmel biċċa xogħol tajba hafna, u minn hawn nirrikonoxxi l-hidma tagħha flimkien mal-bqija tal-Ġudikatura.

Però kien hemm bżonn li jkun hemm maġistrat ieħor, u dan hu li fil-fatt għamilna. F'Ottubru, fil-ftuh tas-sena forensi, il-Prim Imhalled fid-diskors tiegħu mis-Sedja appella għal żewġ maġistrati addizzjonali u kien qal bl-aktar mod speċifiku biex jiżdiedu maġistrat fuq vjolenza domestika u ieħor fuq money laundering. Ahna konna pronti rrispondejna għax kellna l-approvazzjoni tal-Kabinett f'Awwissu. (Onor. Membri: Hear, hear) Dakinhar stess il-Ministeru rreaġixxa fl-affermattiv u beda l-proċess. Issa rrid infakkar li l-proċess jieħu ż-żmien tiegħu u dan grazzi għar-riformi li wettaqna bħala Gvern, għaliex b'differenza minn kif kien isir qabel, illum ma jkumx il-Ministru tal-Ġustizzja u jipproponi xi żewġ avukati biex isiru maġistrati. Hriġna sejha pubblika, sar il-proċess, u fil-bidu tas-sena kellna żewġ maġistrati li kienu għad-disponibbiltà tal-Qorti.

Wara din iż-żieda fil-korp tal-maġistrati l-Prim Imhalled neħha lill-Maġistrat Lanfranco mill-inkarigu li tippresiedi l-Qorti tal-Minorenni u l-kawżi tal-manteniment, kura u kustodja biex b'hekk imbagħad il-Maġistrat Lanfranco bdiet tagħmel bejn erba' u hames seduti fil-ġimgħa kollha marbuta mal-vjolenza domestika, bejn kumpilazzjonijiet u kawżi sommarji. Dan b'differenza minn seduta, massimu tnejn, li kienet tagħmel qabel ma ttiehdet din id-deċiżjoni mill-Gvern li jżid maġistrat ieħor. Bdiet tagħmel ukoll il-kumpilazzjoni marbuta mal-vjolenza domestika l-Maġistrat il-ġdida Abigail Critien. Sur President, dawn kienu deċiżjonijiet li ttiehdu mill-Qorti u ebda ministru, ebda shadow minister tal-ġustizzja, ebda politiku, m'għandu diskrezzjoni fuq kif jitqassam u jiġi assenjat ix-xogħol. Li hu żgur huwa li dawn id-deċiżjonijiet wasslu biex in-numru ta' seduti marbuta mal-vjolenza domestika aktar milli ttrippla. Hawn irrid ukoll infahhar lill-predeċessuri tiegħi li hadu l-briga u għamlu enfasi li jkun hemm maġistrat iffokat u ddedikat fuq hekk. Qabel, dawn il-kawżi kienu jintilfu mal-kawżi tad-distrett. Għalhekk ejja naraw kif dan is-settur qiegħed jiżviluppa matul iż-żmien u napprezzaw id-deċiżjonijiet kuraġġużi li qed jieħu dan il-Gvern f'dan is-settur.

Irrid nistqarr li jekk tistaqsini jekk meta hadna d-deċiżjoni kinitx l-intenzjoni tagħna li jkollok maġistrat iffokat imbagħad ikollok maġistrat li jkun qiegħed jassisti, ngħidlek li le. Ahna rridu li jkun hemm żewġ maġistrati li jwettqu l-hidma b'mod speċifiku fuq vjolenza domestika kif qed tagħmel tant tajjeb il-Maġistrat Lanfranco. Id-deċiżjoni li nżidu membru tal-Ġudikatura ttiehdet proprju biex ikollna żewġ maġistrati ffokati fuq il-vjolenza domestika. Il-messaġġ tiegħi qed naghmlu b'mod konsistenti. Esprimejt ukoll din ix-xewqa tiegħi mas-Sinjorija Tiegħu l-Prim Imhalled u naf ukoll li se jkun qed jieħu azzjoni f'dan ir-rigward għaliex ċertament nifhmu u napprezzaw kemm huwa settur sensitiv li jeħtieġ l-attenzjoni.

Issa, Sur President, irrid ukoll b'sens ta' ġustizzja nikkjarifika ċerti rapporti li deħru li f'sena nqatgħu biss 210 każi. Mhuwiex il-każ! Dak l-ammont kien biss fix-xahar ta' Ottubru. Fil-fatt, f'sena sa Ottubru, kien hemm 1,480 każ ġdid; 918 kienu deċiżi u 73 marru *sine die*. Nappella biex inkunu wkoll korretti fir-rapportagħ u fl-interpretazzjoni tal-figuri. Ejja wkoll inkunu ġusti fil-kritika li naghmlu. Issib min jgħidlek: Imma dawn mhux kawżi sommarji? Kif ma taqbadx u taqtagħhom dak il-hin? Irridu napprezzaw is-sensittività tas-settur. Jien konvint mill-intenzjoni ġenwina fil-parametri tal-ġustizzja li tieħu l-ġudikant f'dan is-settur partikolarissimu, fejn għandek diversi dinamiċi familjari jew ta' relazzjoni.

Daqstant ieħor huwa importanti s-servizz tal-ghajnuna legali fejn saħansitra l-pool ta' avukati li joffru s-servizz tagħhom speċifikament u b'mod speċjalizzat fuq dan it-tip ta' vittmi qed ikompli jissahħah. Illum, bl-inizjattiva li hadna, għalaq proċess fejn se nkunu qegħdin naraw pool ta' kważi 50 avukat li joffru s-servizz tagħhom lill-Aġenzija tal-Għajnuna Legali li qed twettaq xogħol kbir f'dan is-settur. (Onor. Membri: Hear, hear) B'din iż-żieda tal-avukati u professjonisti se nkomplu nsahħu dan is-servizz. Ejja niftakru wkoll li l-vittmi tal-vjolenza domestika lanqas biss għandhom bżonn jikkwalifikaw għat-test tal-mezzi biex jingħataw is-servizz. Qegħdin nassiguraw li hemmhekk ikollna l-avukati disponibbli kemm bit-telefon kif ukoll b'rappreżentanza fiżika fil-qorti biex jassistu lil dawn il-vittmi.

Fiż-żmien li ġej se ssir ukoll konsultazzjoni pubblika fuq l-inkjesti. Magħna kulhadd jaf fejn

qiegħed u dak li nwiegħdu nwettquh, inkluz f'dan is-settur, fejn se naraw li dak li pproponejna fil-manifest elettorali jiġi implimentat. Bdiet l-implimentazzjoni tiegħu u issa rridu mmorru għall-pass li jmiss. Se nkunu qegħdin inniedu diskussjoni pubblika abbażi ta' White Paper dwar kif għandna nkomplu nsahħu l-qasam tal-inkjesti maġisterjali biex niehdu konsiderazzjoni ta' ċerti realtajiet li rajniehom quddiem għajnejna.

Il-poplu kollu ra b'għajnejh, fost oħrajn, il-frustrazzjoni ġusta ta' familjari tal-vittmi li ma jafux fiex waslet l-inkjesta li tittratta l-qarib tagħhom. Issa hemm bżonn li mill-paroli ngħaddu għall-fatti billi jsiru l-interventi b'mod legiżlattiv biex dawn jingħataw id-drittijiet, b'rispett lejn il-kunfidenzjalità tal-inkjesta li hija funzjoni importantissima fis-settur tal-ġustizzja. Irridu napprezzaw li hemm barra hemm nies li qed jistennew ġustizzja, u dan il-Gvern se jassigura li jingħataw l-ghodda biex issir il-ġustizzja. Ahna nhallu lil haddiehor jitkellem, ahna nwettqu! (Onor. Membri: Hear, hear)

Paripassu maż-żieda fil-maġistratura se nkunu qegħdin insahħu wkoll ir-riżorsi umani li għandhom bżonn il-maġistrati inkwirenti, fejn se naraw li jkun hemm amministrazzjoni adegwata b'tali mod li jkun hemm follow-ups relatati mal-inkjesti, partikolarment fejn jidhlu l-esperti li jitqabbd u mill-istess maġistrati. Irridu nassiguraw li dawn ikollhom ċerti follow-ups biex naraw li qegħdin jirrelataw max-xogħol tagħhom. Irridu naraw ukoll li jkun hemm riforma importanti ta' kontabilità fis-settur tal-esperti tal-Qorti, u dan se nkunu qegħdin inressquh 'il quddiem għall-konsultazzjoni pubblika.

Is-settur tal-familja wkoll huwa importantissimu fejn hemmhekk qegħdin naraw li jsiru riformi kemm mill-aspett ċivili kif ukoll, kif għedt aktar kmieni, mill-aspett kriminali. Qed issir hidma biex inwettqu reviżjoni shiħa tal-proċedura użata quddiem il-Qorti tal-Familja kemm mill-aspett ċivili kif ukoll mill-aspett kriminali bil-għan li din ir-reviżjoni twassal għall-ġustizzja aktar effettiva, effiċjenti u fl-aħjar interess tal-partijiet bl-inqas tbatija. Fil-qasam tal-Liġi tal-Familja sar ukoll xogħol utli u qegħdin jiġu proposti numru ta' inizjattivi għal tibdil li se jkollu l-opportunità nispjega f'aktar dettall fiż-żmien li ġej fejn imbagħad immorru għall-konsultazzjoni pubblika.

Sur President, irrid nassigura lil kulhadd li m'ahniex qegħdin nistennew il-konsultazzjoni pubblika tintemm biex nattaww ċerti inizjattivi u fil-fatt kulhadd segwa s-sejha pubblika li hriġna għal aktar avukati tat-tfal. Se nkunu qed insahħu l-pool tal-avukati tat-tfal għax nemmu li dan għandu rwol importanti ħafna. Bir-riformi li rridu nwettqu rridu nkomplu ntejbuh u nsahħu wkoll il-kondizzjonijiet tagħhom kif għamilna biex nassiguraw li nilhqu l-iskop tagħna.

Se jkun hemm ukoll konsultazzjoni pubblika oħra biex nassiguraw li min skonta dak li kien dovut wara li wettaq reat ma jibqax ittimbrat għal ħajtu ingustament. Irridu mmorru lil hinn mill-preġudizzji tas-soċjetà tagħna, u partikolarment lil dawn in-nies irridu nagħtuhom iċ-ċans li jergħu jidhlu fis-soċjetà b'mod adegwat u effettiv mingħajr preġudizzju għaliex nafu kemm din is-sitwazzjoni qed iġġib tbatija fost dawn in-nies. Dan nagħmluh għaliex ahna rridu soċjetà li tkun kontabbli fejn kulhadd jieħu dak li haqqu, imma ma rridux soċjetà li wara li tkun ħadt dak li haqqek u tiskonta sentenza ta' għaxar snin titfgek f'sentenza għal ħajtek kollha, inkluz mal-istituzzjonijiet finanzjarji, mal-employers u mas-soċjetà ingenerali. Irridu naraw li dan l-aspett uman tal-ġustizzja jiġi mwettaq bis-serjetà.

L-istess dwar reati marbuta mal-vizzju tad-droga. Hawnhekk ukoll se mmorru għal konsultazzjoni interessanti dwar l-Att dwar id-Dipendenza fuq id-Droga, Trattament Mhux Priġunerija. Dan biex nassiguraw li l-introduzzjoni ta' dan l-Att li għamel dan il-Gvern verament twassal għal ġustizzja aktar effettiva, effiċjenti u ta' kwalità.

Irrid insellem lill-Uffiċċju tal-Kummissarju tal-Liġijiet li qiegħed iwettaq hidma b'impenn assolut. Insellem lill-Kummissarju tal-Liġijiet, l-Imħallef Emeritu Antonio Mizzi li qed ikun xprun ta' diversi riformi legiżlattivi fis-settur tal-ġustizzja bl-assistenza teknika u bil-konsulenti tiegħu.

Rajna wkoll investiment bla preċedent fl-Uffiċċju tal-Avukat Ġenerali. Kelli diġà l-okkażjoni nitkellem dwar l-investiment li għamilna fis-settur tal-Avukat Ġenerali. L-istess fl-Uffiċċju tal-Avukat tal-Istat, u hawn inserraħ moħħ l-Oppożizzjoni li hemmhekk qegħdin nikkonkludu d-diskussjonijiet mal-haddiema biex nassiguraw li huma wkoll jingħataw kondizzjonijiet mill-aqwa, għax ahna rridu l-aqwa kondizzjonijiet

għall-haddiema tagħna biex jaraw futur f'dawn l-istituzzjonijiet daqstant importanti. (Onor. Membri: Hear, hear)

Hawnhekk irrid nagħmel daqsxejn paragon fuq is-sitwazzjoni fl-Uffiċċju tal-Avukat tal-Istat u fl-Uffiċċju tal-Avukat Ġenerali. Hawnhekk ždiedu sostanzjalment ir-riżorsi umani u litteralment aktar milli ttripplikaw l-avukati li llum iservu f'dawn l-uffiċċji. Dak huwa l-investiment konkret. Hawn hu fejn mid-diskors fil-vojt ngħaddu għall-fatti! Il-fatti qed iwasslu biex ikollna aktar atti ta' akkuża ppreparati mill-Uffiċċju tal-Avukat Ġenerali, aktar kwalità fil-prosekuzzjoni fejn bil-mod il-mod kull sena qegħdin ngħaddu leġiżlazzjoni biex prosekuzzjonijiet tal-Pulizija jgħaddu għand l-Avukat Ġenerali. Kompla għaddej dan il-proċess u aħna komplejna wkoll inżidu l-investiment tagħna.

Insellem ukoll lill-avukati fl-Uffiċċju tal-Avukat tal-Istat li jrendu servizz tajjeb ħafna f'dak li għandu x'jaqsam mhux biss ma' xogħol ta' pariri lill-Istat Malti, lill-Gvern, lill-Ministri, lid-Dipartimenti, imma wkoll f'dak li għandu x'jaqsam mat-thejjija tal-leġiżlazzjoni fejn ukoll titwettagħ hidma f'dan ir-rigward.

Irrid insemmi wkoll l-Asset Recovery Bureau li llum il-funzjoni tiegħu kompliet tiżdied fl-importanza. Hemmhekk qed jitwettagħ xogħol ta' investiment b'reklutaġġ kontinwu f'dan is-settur biex inkomplu nassiguraw li din l-istituzzjoni importantissima fil-għieda kontra l-kriminalità tkompli tissaħħaħ billi tingħata r-riżorsi u infrastruttura biex tkompli taħdem. Nirringrazzjahom minn hawn tal-hidma li qed iwettqu, inkluż fuq riformi li għadna kif ipproponejna fejn hemmhekk huma rrakkontaw l-esperjenzi tagħhom u d-diffikultajiet li qed isibu biex jassiguraw li l-liġi tkun għodda effettiva biex jiġġieldu l-kriminalità.

Kif għedt aktar kmieni, f'dik li hija għajnuna legali llum l-avukati jammontaw għal 50, jiġifieri qed nitkellmu fuq id-doppju ta' dak li hemm preżentement u aktar minn tliet darbiet aktar minn dak li kien hemm fl-2011. Dak huwa investiment bla preċedent li qiegħed isir f'dan is-settur biex nassiguraw l-aċċess għall-ġustizzja għal dawk li jgħaddu mit-test tal-mezzi u għal oħrajn li, irrispettivament mit-test tal-mezzi, qegħdin jingħataw għajnuna legali għax il-liġi qed tipprovdi għalihom. Dan flimkien ma'

inizjattivi li qed tiehu din l-Aġenzija, fosthom li għadu kif ġie ffirmat ftehim ma' CareMalta għall-anzjani tagħna f'din l-istituzzjoni u fiż-żmien li ġej se jkollna aktar ftehimiet u MOUs ta' dan it-tip biex is-servizz ikompli jissahħaħ.

Insellem ukoll lill-Uffiċċju tan-Nutar tal-Gvern. Fl-aħħar jiem inawgurajna l-arkivji u dan l-uffiċċju kellu rwol importantissimu fit-tlestija ta' dan il-proġett li fahhru kulhadd. Huwa proġett bla preċedent, imma lil hinn minn dan nirringrazzjahom għas-servizz li joffru. Dawn joffru servizz importanti anke lil dawk li spiċċaw vittmi ta' sitwazzjonijiet ta' natura li jkunu defaulted. Hemmhekk jidhol in-Nutar tal-Gvern flimkien ma' rakkomandazzjonijiet kontinwi li jagħmel flimkien mal-Kunsill Notarili. Minn hawnhekk insellmilhom għall-hidma li jagħmlu biex inkomplu nimmodernizzaw u nsahħu l-liġijiet tagħna.

Din kienet sena importanti wkoll għad-Dipartiment tal-Ġustizzja li kompla jassumi aktar rwol fil-hidma tiegħu fejn illum għandu l-aspett tal-kondotta u r-rekords kriminali. Hemmhekk židna r-riżorsi umani biex inkomplu nsahħu dan is-settur u rajna wkoll li jkun hemm l-infrastruttura neċessarja biex dan is-servizz ikompli jiġi modernizzat anke b'sistema diġitalizzata. L-investiment qed ikompli wkoll f'dan ir-rigward.

Rigward iċ-Ċentru tal-Arbitraġġ u ċ-Ċentru tal-Medjazzjoni, wara ż-żieda li kien hemm fid-domanda għaċ-Ċentru tal-Arbitraġġ li wasslet għal żieda ta' awla addizzjonali għas-smigh tas-seduta arbitrali, ġew introdotti gruppi ta' arbitri godda biex jagħtu servizz lil dan iċ-Ċentru fejn in-numru issa tela' għal 20 ruh. Qed issir hidma wkoll fit-teknoloġija diġitali taċ-Ċentru ta' Medjazzjoni u bħalissa għaddej ukoll xogħol biex jinħarġu offerti għax-xiri ta' sistema ġdida. Fiċ-Ċentru ta' Medjazzjoni għaddejja hidma li ddahħal fis-seħh emenda rigward il-kunsilli lokali. Dan huwa impenn elettorali li se jkun qiegħed jitwettagħ u l-hidma leġiżlattiva għaddejja f'dan ir-rigward. Hemm ukoll koperazzjoni mal-Fakultà tal-Liġi tal-Università ta' Malta fejn se jitnieda wkoll kors apposta kif ukoll taħriġ speċjalizzat lill-medjaturi rigward it-tilwim fin-negożji tal-familja. Barra minn hekk, se ssir diskussjoni mal-Kamra tal-Avukati għal aktar koperazzjoni f'dan ir-rigward.

Sur President, nikkonkludi billi nsellem lil dawk il-persuni kollha li huma involuti fis-sistema ġudizzjarja ta' pajjiżna li b'xi mod jew ieħor, direttament jew indirettament, għamilt referenza għalihom fid-diskors tiegħi. Irrid qabelxejn insellem lis-Segretarju Permanenti Johann Galea għall-impenn u d-dedikazzjoni tiegħu u tat-tim kollu fiċ-Ċivil. Insellem ukoll lis-Segretarjat u d-diversi persuni li jassistuna f'dawn ir-riformi. Insellem ukoll diversi stakeholders u lill-Ġudikatura u niringrazzjahom tal-hidma tagħhom. Niringrazzja wkoll lill-Prim Imħallef li nikkoperaw haġna flimkien biex inwettqu dawn ir-riformi. Insellem lill-Assoċjazzjoni tal-Ġudikatura, lill-avukati, lill-Kamra tal-Avukati u lid-diversi professjonisti oħrajn. Fuq kollox, insellem lill-haddiema tal-Qrati tagħna li minkejja l-isfidi li jsibu quddiemhom f'settur daqstant ta' responsabbiltà u daqstant sensitiv jassiguraw li ta' kuljum issir ġustizzja f'pajjiżna. (Onor. Membri: Hear, hear)

ID-DEPUTY CHAIRPERSON: Grazzi. Skada l-hin tad-diskussjoni fil-Kumitat ta' Provvisita. Skont il-Mozzjoni ta' Proċedura Nru 183 tal-31 ta' Ottubru 2023, id-diskussjoni fuq il-Voti tal-Ministeru għall-Ġustizzja hija konkluża u l-mistoqsija fuq l-emenda u l-voti mressqa huma posposti għat-18 ta' Diċembru 2023 skont kif indikat min-naħa tal-Gvern fil-Kumitat Permanenti dwar ix-Xogħol tal-Kamra.

Il-Kamra rriżumiet u l-Ministru għall-Ġustizzja rrapporta li skont il-Mozzjoni ta' Proċedura Nru 183 tal-31 ta' Ottubru 2023, id-diskussjoni fuq il-Voti tal-Ministeru għall-Ġustizzja kienet giet konkluża, u li l-mistoqsija fuq l-emenda u l-voti mressqa kienu posposti għat-18 ta' Diċembru 2023 skont kif indikat min-naħa tal-Gvern fil-Kumitat Permanenti dwar ix-Xogħol tal-Kamra.

ONOR. MICHAEL FARRUGIA (Membru mahtur biex jippresiedi skont Mozzjoni 174): L-Onor. Andy Ellul.

FTEHIM TAL-KAMRA

ONOR. ANDY ELLUL: Sur President, ninforma lill-Kamra li b'żieda mal-ftehim verbalizzat aktar kmieni, kull votazzjoni li tista' tintalab waqt id-diskussjoni dwar il-Mozzjoni 184 ippreżentata mill-Onor. Stanley Zammit dwar emenda għal Avviż Legali 166 tal-2023, għandha tittiehed fis-seduta tat-18 ta' Diċembru 2023.

ONOR. MICHAEL FARRUGIA: Grazzi. Onor. Karol Aquilina, tikkonferma dan il-ftehim?

ONOR. KAROL AQUILINA: Iva, Sur President, nikkonferma dan il-ftehim.

ONOR. MICHAEL FARRUGIA: Grazzi. Sar il-hin. Is-Segretarju Parlamentari Andy Ellul, jekk jogħġbu, jipproponi l-Agġornament tal-Kamra.

AGĠORNAMENT

ONOR. ANDY ELLUL: Sur President, nipproponi l-Aġġornament tal-Kamra għall-Erbgħa, 29 ta' Novembru 2023, fl-4.00 p.m. b'din l-aġenda:

Ordnijiet tal-Ġurnata

Estimi Ġenerali 2024 - Kumitat ta' Provvista

Id-Dsatax-il Seduta Stabbilita – Ministeru għall-Intern, is-Sigurtà, ir-Riformi u l-Ugwaljanza

Vot 27 - Ministeru għall-Intern, is-Sigurtà, ir-Riformi u l-Ugwaljanza

Vot 28 - Forzi Armata ta' Malta

Vot 29 - Pulizija

Vot 30 - Probation u Parole

Vot 31 - Protezzjoni Ċivili

Vot XIV - Ministeru għall-Intern, is-Sigurtà, ir-Riformi u l-Ugwaljanza – Kapital

Ninforma lill-Kamra li skont il-Mozzjoni ta' Proċedura Nru 183 tal-31 ta' Ottubru 2023, id-diskussjoni fuq il-voti tal-Ministeru għall-Intern, is-Sigurtà, ir-Riformi u l-Ugwaljanza għandha tiegħu mhux aktar minn tliet sigħat, bil-hin jinqasam indaqs bejn kelliema tal-Gvern u kelliema tal-Oppożizzjoni, bl-aħħar nofs għall-Gvern.

Ninforma wkoll lill-Kamra li f'din is-seduta, mistoqsijiet parlamentari jsiru bejn l-4.00 p.m. u l-4.30 p.m. u l-hin tal-Aġġornament ma jittehidx.

ONOR. MICHAEL FARRUGIA: Nirringrazzja lil kull min ħa sehem f'dan id-dibattitu u lill-ħaddiema kollha tal-Kamra. Il-Kamra hija aġġornata għal nhar l-Erbgħa, 29 ta' Novembru 2023 fl-4.00 p.m. bl-aġenda kif ikkomunikata mis-Segretarju Parlamentari.

F'12.23 p.m. il-Kamra aġġornat skont il-Mozzjoni ta' Proċedura Nru 183 tal-31 ta' Ottubru 2023.